

О Г У З Х А Н

(Үч сериялы тарыхы чепер филм)

Гахрыманлары:

Огуз хан

Гара хан - Огуз бегинң какасы,

Ур хан -

Гур хан -

Гүн хан - Гара ханың гардашлары,

Кетхуда - бердашлы гожа,

Бедәхет бег - кетхуданың оглы,

Гала бег - бег,

Жала бег - башда чопан, соң Огузың вепалы беги,

Билик хожа - Гүн огулларының, умуман Гара ханың юрдуның уламасы

Гызылгөз хан - хажравлар тайпасының ханы,

Ёвбег - онуң иниси,

Илхан - Ёвбегинң оглы,

Өргопан бег - Гызылгөз ханың оглы,

Айхан хатын - Гара ханың аялы,

Шапери -

Гүлбегим -

Хүйрбике-ханларың гызлары,

Аллаңчыр бег-кичирак тайпаның агабеги,

Дүңйәниң дүрли юрдундан гетирлен алымлар, айдыңлар, акылдарлар,

Вака бәш мүн йыл мундан озал Күрен дагдарының этегинде болуп гечйәр.

Ашгабат-2010 й.

О Г У З Х А Н

/Көпсериялы филмиң биринжи сериясы/

Бейик дагың этегинде ерлешен улы гала. Ол Гадымы гала. Галаның ортасында көшкүң алнындакы гиң мейданчада аксакаллар, ханлар, беглер, яш беглер уллакан халка болуп дурлар. Олара гуш учар бейикликден серетсең, Гүнүң шекилини гөрүп боляр. Оларың хеммеси Гүндогара бакып дурлар. Уллакан халканың ортасында үйшүрилен одун янып башлаяр. Депчилер депини, довулчылар довлуну, нагарачылар нагарасыны уруп, кернайчылар, сурнайчылар, түйдүкчилер пессай саз чалып башлаяр. Жахан ягтылдыкча, от улалар, депчилер депини гаты какып, дүнйэни лерзана саярлар.

Гүн огуллары тэзе догуп гелйэн Гүни гаршылаяр.

Гүн гөрүнийэр, депчилериң, түйдүкчилериң сеси бирден кесилйэр.

Гара ханың янында дуран Билик Хожа Гүне гол герип гыгыряр:

- Атамыз Гүн, Худамыз Гүн, хош гелипсиң, сапа гетирипсиң!

Гара ханың солунда дуран бердашлы гожа кетхуда гыгыряр:

- Гүн огуллары саңа сежде кыляр.

Шондан соң хеммелер гөге голуны герип Гүне баш эгип, сежде эдйэрлер.

Билик хожа - Атамыз Гүн, Худамыз Гүн, биз асмана бакып саңа сежде эдйэрис, сен земине бакып сөвер огулларыңы ялка! Биз Гүн огуллары, ил-улусымызы ГҮН болуп чойярыс, душманларымызы Гүн болуп якып-яндырярыс!

Кетхуда. - Атамыз Гүн, Худамыз Гүн, сен бизиң асманымызда дурсаң, биз земинде абадан яшарыс! Сен бизиң ёлумыз, яшайшымыза, калбымыза нуруңы чай!

Биз хич хачан сениң пешгеш берен одуңы өчүрмерис! Рысгал сенден, берекет сенден, Худамыз Гүн!

Хеммелер бирден гыгыряр:

- Атамыз Гүн, Худамыз Гүн, хош гелипсиң, сапа гетирипсиң!

Янадан депреклер, довуллар, нагаралар гүммүрдәп, хер дүрли түйдүклер оваз эдип, шовхун, дабара гиң мейдана, асманың астына сыгмаяр...

Өй бикелери жайларың гапысыны, өйлериң тутусыны, чадырларың ишигини ачып, Гүнүң илкинжи шугласы дүшер ялы эдйэрлер.

Белентли-песли, селчең токайлы гиден сәхралык билен ики

кервен гелйэр. Хер кервен етмиш бэш дүеден ыбарат. Огуз бегиң элли атлысы ики кервениңем горагчысы. Огуз бег ат дарадып, диңширгенип төверегине бакяр. Олар бир депеден ашып токайлы сая аралашяр.

Токайлыктан ала гыкылык эдип, говур турзуп чыкан ики йүз атлы аламанчы кервениң үстүне дөкүлйэр. Огуз бег кервенбашылара ышарат эдип, элли атлысыны ызына дүшүрип, нирдесиң Гадым гала дийип, атларына гамчы басяр. Ики йүз атлының ярысы Огуз бегиң ызындан ковгы гитсе, галан ярысы кервениң дашыны аляр. Аламанбашы кервенбашының янына барып:

- Гожа, кервен кимиңки? - диййэр.

Кервенбашы нэгиле халда:

- Кервен сизиңки беглер! - дийип, хүнүрдөп башлаяр - Акмак Гарахан, сырты саллананчакдан чыкмадык сүмүкли оглуны кервене горагчы гойяр-а! Ханха, атасының кервенини ташлап, харам маслыгыны алып гачды.

Кервениң ызындан ковгы гиденлер гайдып геленде, кервени габан ёлдашларының дүелери чөкерип харытлары барлап йөренини гөрийэрлер, Аламанчыларың кейпи гала, олар шады-хоррам болуп байлыклары сынлаяр.

Гадымы гала гүн-гүзеран билен мүбтела. Кимселер йүп ийшип, танап бүкдүрсе, кимселер гылыжыны, ханжарыны чалып, ярагларына серенжам берйэр. Хер бир харсаң дашлардан салнан жайларда, докма-дарагың сеси яңланяр. Кимселер хемишелик өчмейән одуң башында сөхбет эдйэр.

Яш огланлар яй атышып, гөреш тутуп гох-говур турузяр.

Гара ханың көшки. Саг ганатда ерлешен харемханадан чыкан Айхан хатын залларың ичи билен гечип, көшкүң дивадына баряр. Ол ерде оңа палманлар, гуррандазлар гарашып отыр.

Олжасы оңан аламанчылар кейпичаг халда гыкувлашып ики кервенем өз иллерине сүрүп баряр.

Палчылар пал атыпдыр, гуррандазлар гурра ташлапдыр. Айхан хатын дуршуна гөзе өврүлип, оларың палында, гуррассында Огуз беги гөрэйжек ялы болуп отыр.

- Айхан хатын, Огуз бег кервенлери билен саг аман етип гелйэр.

- Огуз бег, гич галса, биригүн саг-аман галамыза гелйэр!

Гарахан гиң жайында багана поссуныны елбегей алып, ийип-ичип отыр. Айхан хатын адамсыны сынлап:

- Сениң ялы доңйүрек, даш багыр хан ёкдур. Энтеке он секизем яшамадык ялңыз оглуңы дүнийәниң о четине уградаймак бормы?

Гара хан:

- Хах-хах-ха! Хан хатын, мен Огуз бегиң яшындакам еди ёла сөвеше гирип, үч ёла агыр яраланып, үч ёла өлүм билен йүзбе-йүз болуп гөрүпдим...

Хан хатын:

- Сен-де оны сөвеше сал, дөвүшдир, эмма ялңыз перзендини кырк-элли атлы билен нәмәлим дүнийә, гаракчылы-галтаманлы юртлара ёлламак!

Гара хан аялына дикан бакып:

- Хан хатыным, Огуз бег жүмле-жахана хөкмүни йөредип отуран бейик хан болмалы! Шол себәпденем онуң жүмле-жаханы өз гөзи билен гөрмеги герек. Мениң пикирим шейле, оңа секиз йыл бәри ылым өвреден алымларың ислегем шейле!

Ики агыр кеврени олжалап барян аламанчыларың кейпи гала, олар кеврени сүрүп өз иллерине голайлап пайлашярлар. Ики йүз атлы секиз топара бөлүнип, хер топар өзүне етен йүкли дүелерини алып, өз галасына йөнелйэр. Агажың шаха айрышы ялы арам токайлы, токайсыз сәхра билен кеврени таланларың топарлары бири-бирлеринден араны ачып гидйэрлер.

Огуз бег элли атлысы билен букуда ятыр. Кеврен сүрүп гелйән йигрими бәш-отуз атлы Огуз бегиң абайына гелйэр. Огуз бег атлылары билен дуйдансыз халда аламанчыларың үстүне гыкувлашып дөкүлйэр. Алжыран аламанчылар не гачып билйэр, не сөвешип. Огуз бегиң беглери оларың аман-заманыны бермән пүррелейэр.

Кевренбашы хош болуп гыгыряр:

- Әрсиң сең, ширсиң сен Огуз бегим!

Кевренбашы бир йигит билен аламанчыларың ат-ярагларыны йыгнап йөр.

Огуз бег ене-де букуда дур. Икинжи топар аламанчылар дүелери сүрүп сая иненде, оларың үстүне дуйдансыз Огуз бег атлылары билен дөкүлйэр. Огуз бег сәхел салымда олары хем атлы атындан

агдаряр.

Аламанчыларың бейлекилериң үстүне чозулыш экспозисияда гөркезилйэр, умумылашдырыляр.

Гадым галаның бейик минарасында яш йигит гөзегчи дур. Ол жүмле-жахана середйэр. Бирден онуң шадыян овазы гала доляр:

- Хай, беглер сөйүнжи! Хай, хезрети ханлар сөйүнжи! Хай, Гүн огуллары сөйүнжи! Огуз бег кервенлери билен етип гелйэр.

Гара хан, аксакаллар топар болуп кервениң өңүнден пишваз чыкяр. Огуз бегинң атабеги Гала бег Гара хана маглумат берйэр. Ики кервене, йүзден аша ат-яраг олжасына пишваз чыканлар бегенйэр. Кервенчилер, атлылар, билен саламлашык.

Гара хан:

- Гүн огуллары, Огуз бег кервенлери билен саг-аман гайдып гелди! Үстесине агыр олжа хем алыпдыр. Гадым галада еди гүн той!

Огуз бег:

- Хан атам, мен сөвешде секиз бегимден жыда дүшдүм. Мен беглерим билен еди гүн яс тутуп, матам дартар мен!

Гара хан Огузың сөзлерине өр-гөкден гелйэр, ол үнси совмак максады билен:

- Гала бег, Гүн огулларының кервенини таламага милт эден хайын ничик хайын?

- Ганжыкбашлар!

Гара хан:

- Хан гардашларым, үч гүн пурыжа! Бәш мүң йыгны жем эдиң! Оглум Огуз бег, ясы-матамы ишигайдан, худайуран ганжыкбашлар тутар!

Огуз бег атасының янына барып ювашжа:

- Хан атам, көп-көп атлыларыны пүрреледен ганжыкбашлар бу махал яралы гаплаң ялыдыр.

Бу махал оларың үстүне йыгын чекмек болмаз!

Гара хан оглуны ичгин сынлап, башгалар эшитмез ялы ювашжа айдяр:

- Сен! ..Сен! Ганжыкбашларам арслан-шир билип йөрмүң көпей оглы!..

Гүндиз. Көшгүң ичи.

Гара хан сөвеш гейимлерини гейип дур. Йүзи алтын шайлар билен бесленен совут, күмүш билегсе, тылла тувулга. Кетхуда яйдана-яйдана:

- Бейик хан, алнымыз гара гыш...

Гара хан оны геплетмейәр.

- Гожа, сен нире, горкы нире? Булар ялы бахана тапдырып дурмы? Бизе эршен ганжыкбашлара икени истемез ялы гөз гөркезмелидир... Я сенем гүржүлери гаплаң сайямың?

- Мен... мен ганжыкбашлар билен итбаракларың бирлешеринден горкян.

- Горксаң-горк, эмма әр йигиде горкы берме! Ханха сенем горкян болсаң Огуз билен, хатынлар билен яс тутуп, матам дартың! Кеп тамам...

Сөвеш тебиллери чалыняр.

Гүндиз.

Галаның гайрасына жеменде бары үйшүпдир. Дүрли депреклеринң сеси асманың астына сыганок. Онларча дүрли туглар пасырдаяр. Сап-сап гошун нызамда дур. Аксакаллар, кетхудалар Гара ханың янында сетеран дурлар.

Өз сапындан ат дарадып Ур хан гелйәр:

- Хан агам, мүн дәли бегим сөвеше тайяр!

Өз сапындан атыны чапдырып Гур хан гелйәр;

- Хан агам, мүн дәли бегим йөрише тайяр!

Өз сапындан атыны чапдырып Кетхуда гелйәр;

- Гарахан, мүн дәли бегим даркаша тайяр!

Өз сапындан Гызылгөз чапып гелйәр:

- Хезрети Гара хан ынха мүн атым!

Гара хан атлы өңе чыкяр, ол гошуна, аксакаллара, аял-эбтатлара назар айлаяр. Ол Огуза гарап;

- Оглум Огуз бег, яс тутуп, матам дартсын! Ынха, биз болса, душмана матам дартдырып ганжыкбашлары ериң йүзүнден ёк эдип гайдарыс. Дәли беглерим, душман үстүне!

Депреклер, дүрли түйдүклер, сурнай-кернайлар сөвеш сазыны чаляр. Агыр йыгын сөвеше уграяр.

Гүндиз көшгүн ичи.

Огузың әжеси Огузың боюна гуванып, йылгыряр:

- Огуз бег, биринжи хайышым, сен мирасдар бегсиң, хич хачан, хич ерде хан атаның гаңршына гайдыжы болмагын! Гара хан гөвни чыкып гиден газап хандыр, гарадан гайтмаз дәли хандыр! Икинжи хайышым, сени өөржек болярыс. Хан агаларың гызларының хайсыны халасаң алып берйәрис...

Огуз эжесини сынлаяр, йылгыряр:

- Сен оларың хайсының гызыны халаярсың, эзиз энем?..

- Мен сениң халаныңы халарын оглум...

Гүндиз.

Депеси гарлы, геришлери чал думана сиңип гидйән дагың жүлгесинде Огуз бег беглери билен одуң башында отыр. Ким шара, ким чишлик биширйәр. Беглер мес, олар ийип-ичип кейп чекйәр. Жала бег эллерини келеменлендирип, нәмедир бир зады гүррүн берйәр.

Беглер хезил эдип гүлүшйәрлер. Жүлгеде леммер-леммер ак гара басырынып отуран агач көп. Ол ерде беглериң атлары торбадан ийм иййәр.

Бир яш бег ылгашлап гелйәр.

- Огуз бегим, сениң атың гачып гитди.

Камера оlara голайлаяр. Огуз яш беги сынлаяр. Яш бег:

- Буз дагларына тарап гитди. .. Маңа етдирмеди...

Гала бег:

- Огуз, мен саңа айтманмыдым, ябаны атдан ат болмаз дийип...

Жанаварың ганы даглара дартяндыр.

Огуз бег хош хал йылгыряр:

- Буз дагларына тарап? Хай гардашым-ей... - дийип, еринден туряр.

Яш бег:

- Бегим, сен аркайын отур, өзүм тапып гелерин. - дийип хызмата гайымлыгыны гөркезйәр.

- Ол дәлибаш атдыр, саңа башбермез ол Думан бег. Беглер, сиз аркайын кейп чекиң...

Огуз бег атының ызындан гидйәр. Жала бег Огузың ызындан гарап, хоржундан бир дүвүнчек чыкарып, чөзүп бир пенже оты ода оклаяр. Ол түссәни соруп:

- Кейп чекелиң беглер.

- Залуват, сен кейп чекжек болуп Огузың атыны йөрите бошадып гойберен болайма? - дийип Гала бег лах-лах гүлйәр.

Огуз бег ак гарда атының аяк ызларыны ызаралап баряр.

Одуң башындакы беглер гүлүшип отыр.

Бир бег.

- Жала бег, бизиң кейпимизи шахлажак болсаң, гылыжыңы сыр-да, гир аждархаларың бир четинден... Гылыжыны сыр-да, гир шир-пелеңлериң, дөвлериң бир гырасындан.

Яш бег:

- Бизем он еди-он секиз яшап чөлде-сәхрада, дагда-дүзде бармадык, гөрмедик еримиз ёк, биз-ә не дөве, не аждарха душыас...

Жала бег поссуныны ода бүрәп түсседен гөзлерини яшардып соруп, беглери сынлаяр. Соңам түссесини кейп эдип гөйберйәр.

Ол:

- Хай, гурбаның болайын дүйп атам, дүйп Ёвгы атам, ол “Хов Жала бег, хов Гала бег еди ыклыма айланып, шир-пелең, дөв-аждарха гойман пүрреләп чыкың, сизиң ызыңызы басып бир несил гелер, аждарханың авазасыны эшитсе-де сазанаклап-саңңылдап дуран -диерди. Бизем хан атамызың айданыны эдип, шир-пелеңлери, дөв-аждархалары түкелләйдик-дә, Думан бегим.

Беглер гүлүшйәрлер.

Гала бег:

- Жала бег, алланәме Огуз бегем ёк, ханы чыныңы эдип, япа дегирмән бир чыпдырып бер...

Жала бег гүррүңе башлаяр.

- Беглерим, гечен яз паслында Огуз бег билен Говаклы дереди бир нәгехан аждарха саташдык. Хайха-хайха, дәли сил ялы сувлунып гелйә, гөзлери оҗак ялы, агзы тамдыр ялы ялын сычрадып, гелйә валла чыныңы эдип чыпдыраның-да хем о жанавери сураатландырып беян эдер ялы дәл...

- Тапсана, шулар ялы бир гызык варсакыны!

- Пах-пах беглерим, сизе ялан, мана чын... - ол яш беге бакып йылгыряр - Аңырракда отур, өзүңем горкайма о пеләкетден... - дийип, гүлүп гүррүңе башлаяр.

Гара ханың агыр гошуны гар басан сәхра билен ер сүйшен ялы гидип баряр...

Огуз бег овадан, гар басан жүлгелер билен Буз дагларына чыкып баряр.

Жала бег Огуз бегинң ызыны ызарлап, гара гөрнүм ызындан кертден-кертте, агачдан агажа букулып баряр. Гар басан даглар дийсең овадан...

Одуң башындакы беглер ийип-ичип отыр...Гала бег:

- Огузың аты гаты гачан болмалы, бизем гөзлеге гидәйсек нәдер?

- Огузың гахары гелер...

Огуз бег доңуп ятан даг көлүниң якасына барып, дызына чөкүп эллерини гөге герип:

- Таңрым, сен еке-тэк Таңрымсың! Мен дүйрмегим билен сенин гуллугындадырын!

Жала бег онуң мынажат эдишини сынлаяр, пышырдаяр.

- Бех, Огуз бегим зыян тапынып йөр өйдйән.

Жала бег Огузы сынлаяр.

Гайыпдан оваз гелйәр;

- Огуз бег, көле товус!

Жала бег гайыпдан гелйән сеси эшденек. Көлүң бейик кенарында дуран Огуз бег товусяр көле. Көлүң бузлары дөвлүп гөге сув сычраяр. Жала бег атылып букудан чыкяр, ол гөзлерине ынанман, ачып-юмяр. Огуз бег үч ёла көлүң сувуна чүмүп-чыкып, кенара дырмашяр. Жала бегинң гөзлери хөвленийәр. Гайыпдан гелйән сес:

- Огуз бег доңдуңмы?

- Ёк, таңрым!

Жала бег хайран, чүнки Огуз бегинң гейим-гежими хатда өл хем болмандыр.

Жала бегинң гөзлери ханасындан чыкайжак боляр, себәби көлден йүз элли эдим бейикликде даг гершинде ак гарың үстүнден өз өзүнден гүпләп от яняр. Огуз бег ода тарап йөнелйәр, ол бардыгыча от улаляр. Жала бегинң аклы чашыпдыр, ол горкяр.

- Озалам билйәдим, Огуз бегинң йөне-мөне киши дәлдигини.

Жала бег гөзе өврүлип Огузы сынлаяр. От улалып-улалып гөге дегәйжек боляр, гең ери түссеси ёк. Гайыпдан гелйән сес:

- Огуз бег, ода гир.

Огуз бег голлары билен йүзүни пеналап, яйдана-яйдана ода гирип гидйәр.

Хайяды гөтерлен Жала бег гыгыряр, эмма өзи гең галяр, онуң сеси чыканок. Жала бег сынлаяр, улы одуң ичинде Огуз бег ёк. Ол гыгырып ылгажак боляр, эмма не гыгырып билйәр, не ылгап. Ол доңуп галыпдыр.

Бирден Огуз одуң ичинден чыкяр, онуң хич ери янмандыр, хатда гейимлери-де.

Гайыпдан гелйән сес:

- Огуз бег, яндыңмы?

- Ёк, Таңрым! - дийип, Огуз бег дызына чөкүп, гөгүне середйәр.

Жала бег гөзлерини хоңкардып, сын эдйәр. Ол сазанаклаяр, саңылдаяр. Огуз бег болса бейик даг гершине ярмашып баряр...

Жала бег хем дызына чөкүп, пышырдап башлаяр.

Огуз думанлап дуран даг гершине чыкяр, ол ашак середйэр. Дик гершиң ашагы башыңы аялаан дүйпсүз учут.

Жала бег горкусына йүзүне пенжесини уряр. Огуз бег гаядан дүйпсиз учуда товусяр. Жала бег горкудан багыряр, эмма сеси чыканок.

Огуз келеменләп учутдан учуп гелйэр, Жала бег кә гөзүни ачып, кә юмуп ваканы сынлаяр. Огуз ере урланда чым-пытрак болаймалы, эмма Алланың гудраты билен шол махал кишңәп Огузың Нураты гелйэр. Огуз эмай билен атының эерине дүшйэр. Ат хайкырып чарпая галяр. Жала бег гөзлерини ачып-юмяр, гең галяр. Огуз бегиң билинден ёкарсы, келлесиниң дашы сансыз йылдыз гойлан ялы, неон ышыгы ялы ялпылдап янып дур...

Огуз бег гөге середип, эллерини узадып мынажат эдйэр:

- Түкениксиз әлемлериң эси еке-тәк Таңрым, мен сениң гуллугындадырын!

Огуз атыны чапып, гарлы жүлгә гүв гидйэр.

Жала бег асмана середип, гөзлерини хөвләндирип сарнаяр:

- Түкениксиз әлемлериң эси еке-тәк Таңрым, мен хем сениң гуллугындадырын.

Ол Огуз бегиң эдиши ялы өзүни гара гышда көлүң сувуна оклажак боляр, эмма горкяр.

Вагт икиндә голайлапдыр, асман булут болансоң ир гаранкырап, агшам дүшен ялы. Одуң башындакы беглер Огуз бег билен Жала бегиң ызындан гөзлеге чыкыпдыр. Олар бир өврүмден өврүлен еринде пессежик гаяның ашагында сазанаклап, саңңылдап асмана середип самрап отуран Жала беги гөрийэрлер. Олар хайран. Гала бег:

- Ишигайдан ахыры аждарха учрапдыр! - диййэр.

- Мөжек-сөжек гөрән болаймасын Жала бег - дийип, яш бег гүлйә.

Жала бег олар гелдиңмем диймән, шол **“Таңрым, гудрат сенде экен, сен хакыкы Худай экениң!”** дийип самраяр. Жала бегиң жыңсы үйтгәпдир, гөзлеринде дәлилик ышыгы бар.

- Жала бег, саңа нәме болды?-дийип, Гала бег оны өзүне бакдыряр.-Жала бег! Жала бег!

Эмма Жала бег **“Таңрым!”** дийип сарнап дур.

- Жала бег зыян тапыныпдыр...

Жала бег бирден от алан ялы оларың элинден сыпып ылгаяр. Баршына-да ики дызыны гужаклап, доңы дөвлән көле өзүни уряр. Көлүң сувы гаты совук болмалы, ол гыгырып сувдан чыкяр, ене чүмйэр. Гала бег сува гирип, оны зордан алып чыкяр.

Огуз бег неон ышык сычрадып атыны гарлы жүлгә билән чапдырып

баряр. Беглер Жала беги одуң башына алып гелипдирлер. Яш бег тапан одуныны ода атыр. Беглер Жала беге өз гуры гейимлерини гейдирип, эгнине поссун атып одуң гырасында отурдырлар. Яш бег:

- **Жынлы жүлге дийилйэни раст бол-дов... Агамыз жынлырапдыр...** - диййэр. Гала бег:

- **Хов, Жала бег, саңа нэме болды? Бир зат дий ахыры...**

Жала бег төверегине середяр, беглер онуң жынлыныңкы ялы гөзлерини гөрүп хайыкяр. Жала бег:

- **Беглер, беглер...** - дийип гүррүңе башлажак ялы эдйэр-де, бирден атылып өзүни ода урыр...

Огуз бег Нуратыны чапдырып етип гелйэр. Одуң башындакы беглер өр туряр. Огуз бег одуң голайында эл-аягы гүйлүңги Жала беги сынлап:

- **Беглер, бег агамыза нэме болды?** - дийип сораяр. Гала бег:

- **Бег агамыз зыян тапынайды өйдйэн.** - дийип хашлаяр. Алаңчыр бег:

- **Жала бег жынлырады.**

Жала бег хамана хич зат болмадык ялы лахлахлап гүлүп башлаяр. Беглер Жала бегиң жынлылыкдан ачылып, бирдемде озалкы каддына гелшине хайран галярлар. Жала бег:

- **Эл-аягымы бир чөзүң-хов!** - Гала бег чөзүп башлаяр. - **Мен булара баякы нэгехан хейверханы өлдүришим шейле бир суратландырып, чынымы эдип айдып отуршыма горкыма өзүм дәлирэйипдирин** - дийип, лахлахлап гүлйэр.

Икиндинара.

Гара хан йүзүни гижэ тутуп, саллам-сажак гошуны билен Гадым гала етип геляр. Бирнэче атың үстүнде яралы беглер бар. Бэш мүн гошуның ярындан көпүси гырлыпдыр.

Гара ханың өнүнден чыкан кетхуда, Билик хожа, аксакаллар хапа болуп дымып дурлар.

Билик хожа:

- **Вах, Огуз бег айтдам-ла ярадар гаплаңың үстүне гитмэн дийип...**

Кетхуда:

- **Ганжыкбашлар билен итбараklar бирлешендир...**

Созан-гуйрук болуп, пажыга болуп, хасрат болуп еңлен йыгын гайдып гелйэр. Адамларың гөзлеринде ар-намыс оды яняр.

Диймек, ене уруш болар, ене жең болар! Гүн огуллары бейле масгарачылыга чыдап билмез!

Гүндиз.

Гоша чешмәнің янындакы чынарлык. Гыш ахырлаберипдир. Дагдан гайнап чыкян гоша чешме бугарып, акып ятыр. Гүн ханың гызы Хүйрбике билен Огуз бег чешме башында душупдыр. Овадан саз. Ашык-магшук бирек бирегің дидарындан ганып билмән ышк билен гөзлешйәрлер, диде билен сөзлешйәрлер. Хүйрбике ере бакяр, бир салымдан хесерлеп дуран ала гөзлерини уяла-уяла Огуз беге дикйәр. Огуз бег:

- Агам гызы...

- Огуз бег адымы тутайсана... хайыш эдйән...

- Хүйрбике, мен сени сөййән...

Хүйрбике гызарып, ере гараяр. Огуз бег:

- Мен сениңем мени сөйәниңи билйән. Йөне..йөне...

Огуз бег ызыны айдып билмән, дымыр. Хүйрбике алжырап, найынжар назарыны оңа дикйәр.

- Йөнәң нәме Огуз бег?

- Йөнәмми?.. Эгер эртеки гүн пелек чархыны терсине чалып, мен сениң энең-атаң билен душман болмалы болайсам, сен нейләрсиң?

Хүйрбике оңа дикан гарап:

- Мен ысырга, сен гулаксың! Сен хан, мен гырнагыңдырын!..

- Эгер эртеки гүн мен Худайымы башгалап, ил-гүне душман болайсам, нейләрсиң?

- Сен мениң Худайым Огуз бег, сенден ёкарда маңа Худайың деркары ёк.

Огуз бег гушагына гысдырылгы жантайындан овадан яглыга доланан йүзүги чыкарып:

- Тоюң гутлы болсун хан гызы! - дийип, онуң овадан бармагына тылла йүзүк дакяр. Олар ашык-магшук болуп бирек-бирегің назарына бендиван болуп дурлар. Олар гырымсы агажың аңырсындан өзлерини сынлаян огланжыгың барындан бихабар...

Гүндиз.

Эжесиниң аяк сесини эшиден Шапери дессине гөзлерини чыглап, ере бакяр. Гур ханың аялы жая гирйәр. Ол гөзлеринден

яшыны акдырып дуран найынжар Гүлбегими хем сожап дуран өз гызы Шапери гөрүп алланичикси боляр.

- Вай, бегимлер сизе нәм болды?

Шапери эжесиниң гурсагына башыны гоюп аглап башлаяр.

Эжеси гызыны көшешдирйэр.

- Гой, Шапери! Бес эт Гүлбегим! Ханы нәм болды, айдып бериң?..

Шапери эжесине дикан бакып:

- Эжежан Огуз бег зыян тапыныпдыр! Дәлирәпдир! Ол илки маңа “Эгер Худайыңы мениң Худайым билен чалшып, мениң Танрыма уйсаң, мен сана өйленермен” дийди. Хей мен Гур ханың гызы Худайымы рет эдип билеринми?... Онсоң Огуз бег Гүлбегиме «Худайыма уйсаң, мен саңа өйленжек» дийипдир. Гүлбегимем онуң сөзүни рет эдипдир, анха, Хүйрбике болса динини-Худайыны үйтгедип, Таңрыпараз болупдыр.

Шапери эжеси хайран боляр:

- Таңрыпараз боланда ким боляр, гыз?

Шапери шеррай халда:

- Бизин душманымыз боля!.. Огуз бегин динини үйтгедип, душман боланыны сизем билеңзок, ханларам биленок, ил-улусам биленок...

Шапери эжеси бызбыдыклап башлаяр:

- Мен оны атаңа бир айдайын - дийип, ол түвелейлэп өйден чыкяр. Шапери йылгыряр.

Шапери Гүлбегиме дикан гараяр.

- Ынха уяжыгым. Сениң агаң Йылдырым бег мирасдар хан болар, мен болса сениң гелнежең...

Гүлбегим гөзлерини мөлердип яңадан аглап башлаяр:

- Мен... мен Огуз беги сөййән... Огуз беги...

Гүндиз.

Чөл-бееван гар. Гүнүң шөхлесине гар гөзлериңи гамашдыряр. Гөзлериңиң төверегине гара чалып, гөзлери гамашмаз ялы эден докуз бег одуң башында шара-чишлик эдип, ийип-ичип дымшып отырлар. Бедәхет бег йылгырып:

- Жала бег, сен жахана гелип гөрмедиги гөрде галан бег. Ондан-мундан варсакы отарып беглере хезил берсене - диййэр.

Гала бег хешелле какып:

- Жала бег, ханы чыныңы эдип чыпдырып берсене...

Жала бег:

- Беглер, беглер, мен хемише сизе башымдан гечирен вакаларымы

кичелдип, сыпайылап, сиз ынанарңыз ялы эдип айдып берйән, сизем оңа чыпдырма диййәңиз.

- Чыпдырыбер, чыпдырыбер, дүнийәниң чынынданам бизар болупдырыс.

Гала бег лах-лах гүлүп:

- Яраданың ягты яланчысында чыныңы айтмак, саңа галыпмы, Жала бег.

- Беглер, мен ялан сөзлемәми гойдум. - Жала бег чүрт-кесик айдяр.

Думан бег:

- Агабегим, онда баякы көле өзүңи уршуңың, ода өзүңи уршуңың хикметини айдып берәй.

Бедәхет бег:

- Жала бег, шонда саңа нәм болдай? Я зыян тапынып, аклың үйтгежек болдумы?

Жала бег асуда халда ода бакып отуршына:

- Беглерим, мен шонда гөрән хикметими айдып берсем, барыбир ынанып билмерсиңиз.

Гала бег йылгыряр:

- Сен гөрән задыңа өзүңден гошман айдып берсең биз ынанарыс.

Жала бег сөзе башлаяр.

- Беглерим, мен Гудрат дийилйән зады гөрдүм. Мен Таңрының Гудратыны гөрдүм. Ядыңыздадыр, шонда Огуз бегиң Нураты Буз дагларына гачып гитди. Менем онуң ызындан ызарлап гитдим.

Экранда Огуз бегиң Таңра мынажат айдышы, соңра онуң өзүни көле уршы жанланяр. Беглериң кәси чыны билен диңлесе, кәси киная билен йылгырып диңлейәр. Жала бег гүррүң берйәр. Огуз бегиң ода гириши экранда жанланяр...

Огуз бегиң учутдан учушы экранда жанланяр.

Жала бег:

- Беглерим, агабеглерим, сизе ялан, маңа чын, хакыйт Огуз учутдан шуңкар гуш киби учуп гелйәр.

Әргопан бег мөләрйәр.

- Ганатсызмы?

- Ховва ганатсыз - дийип, Жала бег жаныкяр.

Гала бег лахлах гүлйәр:

- Ынха-да Жала бегиң түкеззибаны!

Жала бег гөзлерини мөлөрдйәр:

- Беглерим, сиз инди гел-гел мениң шу гепиме-де ынананызокмы?

Бедәхет бег:

- Жала бег, ол варсакыңа өзүң бир ынанямың?!

Жала бег чаласынлык билен ханжарыны алып, сол элиниң

күлембике бармагыны дызында гоюп саяр ханжары. Күле бармак атылып, еринден ган пүркүлйэр. Жала бег:

- Индем ынанаңзокмы?

Гала бег кинаялы йылгырып:

- Жала бег, бейдип жаныңа каст эдип отурандан херимизе бәш пул бер-де чыпдырда отур, ынанмасак гарладып дамагымызы чалай!

Жала бег гаты гахарланяр. Ол ене бир бармагыны чапжак боляр, Бедәхет бег билен Думан бег зор билен онуң ханжарыны аляр.

- Хай пәлинден гайт Жала бег, инди ынандык - дийип Гала бег йылгыряр.

Жала бег Әргопан беге:

- Бар, бармагымы хеззет-хормат билен жайла, оба баранмызсоң мен кырк өвөч өлдүрип онуң үчүни, едисини, кыркыны эдйән.

Бедәхет бег:

- Жала бег, сениң би айдан варсакыларың яры чын болайса-да, Огуз бег динимизе рет эдип, башга Худая уйян болуп чыкя-да. . . - диййэр.

- Ол Таңра уйяр, Таңрам оңа гудратыны гөркезйэр. Йөр маңа мүңкир болсаңыз, мен сизе оны субут эдәерин...

Сейрек токайлы ойда Огуз бег Таңра мынажат эдип отыр. Хол бейикде чөпө-чөрө дуланып, Жала бег дагы оны сынлаяр.

Гүндиз.

Гиң жайда Гара хан, Ур хан, Гур хан, Гүн хан, Билик хожа, Кетхуда, Гызылгөз хан дагы ийип-ичип отыр.

Гара хан:

- Беглерим, Огуз бег кәмил чыкды. Ол бизиң мирасдар ханымыз. Огуз беги өөрәйсек дийип мен сизи генеше чагырдым.

Кетхуда:

- Огуз бегиң он секиз яшы долды. Өөрмөк герек.

- Мен Огуз беге иним Ур ханың гызыны алып бермеги макул билйән. Түйс бири-бирине мынасып яшлар.

Хан гардашлары хашлашып ере бакяр.

- Хан гардашларым, хашлашып отурар ялы нәме ахвал бар?

Гүн хан:

- Хан гардашым, Огуз бег тәзе бир Таңры тапыныпдыр. Ол Ур ханың, Гур ханың гызларына “Мениң таңрыма уйсаңыз мен сизе өйленйән” дийипдир. Шапери билен Гүлбегим Огуз бегиң

теклибини рет эдипдир, эмма мениң кәмил яшына бармадык
гызым болса разылык берипдир...

Гара хан Гүн хана шүбхе билен бакяр:

- Хан гардашым, сен нәмелер самахыллап отырсың? Өз
айдан нәрсәңи өзүң бир эшидйәмиң?

Гүн хан баш индерип ер өпйәр.

- Хан гардашым, хернә, шол геплери эшденек гулакларым
гапылсын!

Беглер, ханлар дымяр. Шол пурсат гапыдан гирен Әргопан бег
дүкге дүшүп ер өпүп:

- Ханлар, мен шум хабар гетирдим. - дийип, ене ер өпйәр.

Гара хан дергазап:

- О нәмәниң шум хабары?

- Бир чемче ганымы гечсеңиз айдян, ёгсам-да жаныма каст
эдйән.

- Бар, ганыңы гечдик , айдыбер.

Әргопан бег какасы Гызылгөз хана, бейлекилере горка середйәр.
Ол:

- Огуз бег, Гүн Худайымызы рет эдип, тәзе Худая-Танра
уйяр. Гөзүм билен гөрдүм.

Гара хан, бейлекилер Гызылгөз хана, соңра Әргопан беге
середйәр.

Гызылгөз ханың озалам гангуйма гөзлери газапдан яняр. Гара
хан:

- Гызылгөз хан эшитдиңми?

Гызылгөз хан йүзүне пенже уруп, награ дартяр. Гара хан:

- Әргопан бег, мен сени атаң ялы бейик герчекдир өйдердим.
Эмма сен догман гечен догма болуп чыкдың! Сен...сен маңа
ялңыз бег оглумы шугуллап дурсуң, эртир сен Огуза мени
сатарсың. Сен Гүн огулларының арасына шугуллык гетирдиң.

- Мен хакыкаты айдян хезрети хан - дийип Әргопан хан перт-
перт гүрлейәр.

Хеммелер дергазап Гара ханың ёвуз перманына гарашяр.

- Перман! Беглер, би ат йитирен догманы гепи-гүррүңи
билен, хакыкаты билен зындана атың! Эшитдиңми, шум хабар-
да ёк, Әргопан бег-де!

Гызылгөз хан:

- Хан, о ыснады маңа бер, оны габыр эдип ташлаян!—дийип,
награ дартяр.

Гүндиз.

Аллаңгыр хан бейик дагларың бир жүлгесине баряр. Керт гаяның этегинде онларча дүрли реңкли улулы-кичили чадырлар бар. Ол ер бег огулларының мекдеби. Ханха дашарда бир мугаллым он секиз яшлылара ок-яй хем сапан атдырып ярышдырып йөр.

Аллаңңыр хан мугаллыма алапат эдйэр. Атындан дүшүп, дагың говагына гирйэр. Говак гиң, овадан заллары көп. Бир залында бир алым он-онки яшлылара сапак берип отыр. Ене бир залда башга бир алым онбәш-оналты яшлылара сапак берйэр.

Аллаңңыр бег:

- Алымлар, айдыңлар, хезрети Гара хан гелйэр.

Говага тарап Гара хан, Ур хан, Гур хан, кетхуда етип гелйэр.

Чадырларың янындакы гиң мейданда хатара дуран яш огланлар, баш индерип ханлара салам берйэр, Гара хан дергазап, ол хич киме назар салман, векиллери билен говага гирип гидйэр. Уллакан говакда әхли алымлар, айдыңлар жем болуп Гара ханың беглерине чалажа баш индерип салам берйэрлер.

Кетхуда:

- Алымлар, айдыңлар гүнүңиз айдың!

- Сизиңем Гүнүңиз айдың - дийип, олар горка жогап берйэр, себәби Гара ханың гөзлери оҗак ялы ялын сычрадыр. Ол орта гечип:

- Алымлар, айдыңлар, мен сизи Румдан, Шамдан, Мүсүрден, Булгурдан, Чындан, Мачындан, Хиндиден, Хотандан йыгнадым. Сиз ач-галлачдыңыз, мен сизи бай эйледим, сиз ялаңачдыңыз, мен сизе агабег дережесини бердим. Эмма сиз мениң ялңыз оглумы нейледиңиз?

Сиз мениң сөвер оглумы маңа душман эйледиңиз? Жогап бер, чынлы алым!

Чынлы алым бир әдим өңе сүйшйэр:

- Ханлар ханы Гара хан, сиз Огуз беге дүнйәниң әхли ылым-билимини бер дийдиңиз. Биз хем он йылда Огуз беге дүнйәниң әхли ылым-билимини өвретдик. Сиз Огуз беге дүнйәниң бейик ханы болмага мынасып соват бер дийдиңиз, бизем Огуз беге дүнйәниң бейик ханы болмага мынасып соват бердик.

- Огуз бег бизиң динимизи рет эдип, маңа, агаларына боюн сунмаяр. Ол гайры Худай агтарып йөр.

Мачынлы алым:

- Хезрети Гара хан, еди ыклымда сенден гайратлы, сенден эдермен, сенден дана хан ёк. Сен кырк йыл бәри гылыч сырып, еди ыклымың халкыны боюн сундырып билдиңми? Билмедиң!

Гара даг билен Ак дагың арасында еди-секиз халк бар. Сен кырк йыл олар билен сөвеш эдип, олары өз Гүн худайыңа уйдуруп билдиңми? Билмедиң! Огуз бег жүмле-жаханың пайхас-парасады билен сизиң дәп-дессурларыңыз-да, диниңизе-де, көне ёлуңыз-да сыгмаз!

Гара хан дергазап:

- Диймек, Огуз беге тәзе Худай тапып берип, ёлдан чыкарып йөрөн сиз-дә.

Хотан алымы:

- Хезрети хан, бизиң худайлар билен ишимиз болмаз!

Хинди алымы:

- Ханлар ханы, биз дүнйәниң сан-санжаксыз Худайларындан бейик! Биз диңе он йылда Огуз беге жүмле-жаханың пәхим-парасадыны берип, онуң пәкизе калбына Адалаты салып, онуң голуна Хакыкат гылыжыны берип, оңа бейик ханлыга барян ёлы гөркездик!

Гара хан Билик хожа, кетхуда бакып, ахмыр билен башыны яйкаяр.

- Мен акмак, аслында сизи чагырып, гетирип ялңышан экеним-дә...

Бабыл алымы:

- Хезрети хан, аслында бизи сен гетирден дәлсиң... Ханы ядыңа сал!

Гара хан пикире батяр:

Биринжи ятлама.

Дагың этегинде секиз-докуз яшлылар ок-яй билен нышана атышярлар. Гар хан векиллери билен оларың ярышыны сынлаяр. Гар хан оглы Огуза буйсаняр. Ол хер окуда нышаныаны чүйләп дур. Эмин тоюн табаклары еке-екеден гөге оклаяр.

Огуз гөкде пырланып йөрөн табаклары атып, чым-пытрак эдйәр.

Сынлайжыларың Огуза гөвни етйәр. Гара хан Огузың башыны сыпалап:

- Оглум Огузым, сен еди ыклымы баглап, дүнйәни тагтлап бейик хан борсуң! Берекелла, шейдип түргенлешибер.

Огуз атасына гарап:

- Хан атам, маңа берип йөрөн тербийәни ислендик бег оглуна берип билйәр. Эгер сен мениң дүнйәни баглан бейик хан болмагымы ислейән болсаң, маңа бейик хана мынасып эдеп-тербие бер-дир-дә!

Гара хан гең галяр:

- **Нәдип?**

Огуз:

- **Жүмле-жаханың бейик алымларыны, айдыңларыны, акылдарларыны, көшгүнде жем эйле!**

Гара хан ятламасыны бес эдип, хинди алымының йүзүне бакяр. Хинди алымы:

- **Асманда Огуз бегиң тәлей йылдызы догды хезрети хан! Бизи шол йылдыз гетирди!**

Гара хан бөврүни диңләп алыслара бакяр...

Гүндиз.

Гара ханың улы жайында ханлар, аксакаллар, кетхуда, Билик хожа дагы дөвра гуруп отыр. Ортада Огуз бег дик дур. Гара хан сыпайы:

- **Оглум, Огузым, сен бизиң Гүн Худамызы рет эдип, Таңры атлы бир худай тапыпмышың... Шол расмыдыр?**

- **Расдыр. Хан атам, Таңрым мени тапды, эмма мен энтек Таңрымы долы тапып билемок. Таңрым маңа рас ёлы гөркезйәр, эмма гафлат баглан гөзлерим гөрийәнине ынанмаяр. Таңрым мени чагыряр, эмма наданлык дыкылан гулакларым, эшиденине ынанмаяр. Таңрым мени бейик эйяма чагыряр, эмма мени көклерим гойберенок.**

- **Оглум, мен саңа дүшүнемок.**

- **Энтек мениң өзүмем өзүме дүшүнемок.**

- **Оглум, сен кераматлы ата-бабаларымызың ёлуны йөредип, Гүн Худайымыза уюберениңде болмаярмы?**

- **Хан атам, Гүн-де, Ай-да, Йылдыз-да, даг-да Худай дәл. Түкениксиз әлемлерде еке-тәк Худай бар. Олам Таңрым! Мен еке-тәк Таңрыма-да иман гетирдим. Дүнийәниң әхли халкларының еке-тәк Худайы бар! Таңры!...Таңрым!...**

Илки Гара хан, соң бейлекилер гүлүп башлаяр. Гара хан:

- **Ганжыкбашлар биленем бизиң Худамыз бирми?** - Огуз баш атыр, отуранлар гүлүшйәр.

Ур хан:

- **Итбараклар биленем бизиң Худамыз бирми?** - Огуз бег баш атыр, отуранлар гүлүшйәр.

Гур хан:

- **Ак дагың аңырсындакы гарантга чокунып, шагал этине ченли ийип йөрән маслыкчылар биленем бизиң Худамыз**

бирми? - Огуз баш атыр, отуранлар вахахайлашып гүлүшйөр.

Гүн хан:

- Иним Огуз бег, сүңк душманымыз ганжыкбашлар билен Худайымыз бир болжак болса...

Гызылгөз хан:

- Харам итбараклар билен Худайымыз бир болжак болса...

Гүн хан:

- Ябаны маслыкчылар билен Худайымыз бир болжак болса...

Үчүси хем ханжарыны чыкарып, бир демде айдяр:

- Гарладып дамагымызы чалярыс...

Гара хан оглуны ичгин сынляр:

- Оглум, сен зыян тапынып йөрен дэлсиң-дә! Сен аклыңдан азашып йөрен дэлсиң-дә!

Билик хожа:

- Аклыңа айлан Огуз бег, мелгун ёлуна дүшме!

Гара хан:

- Оглум, сөвер оглум! Сен Гүн Худайының оглусың! Гурбаны болдугым Гүн элемлериң Худайыдыр. Гүнсиз земинде яшайыш ёкдур! Сениң эрдемли, гайратлы ата-бабаларың Гүни жүмле-жахана Худай этжек болуп, мүңлерче йыл бәри гөрешип гелйәндир...

Огуз бег: - Хава, итбаракларам, ганжыкбашларам, апышакларам өз худайларыны жүмле-жаханың Худайы этжек болуп дүңйә дөрәли бәри сөвешип гелйәр. Нетижеде гүнүңиз бир болса, уршуңыз ики. Нетижеде хер йыл шол биманы сөвешлерден мүңлерче-мүңлерче беглер намырат өлүп гидйәр. Догуп-дөрәп гөрениңиз уруш, дөвүш, ачлык-хорлук. Ханы айдың, хайсыңызың ики лай, үч лай чалшыргыч эшигиңиз бар? Хан атам, хазынаңда нәме байлыгың бар? Ёк, задыңыз ёк. Таңрым адамзады яша дийип яратды, адамзат болса өз худайыны туг эдинип шол гырлышып йөр, гырлышып йөр!

Гара хан: - Оглум, сен ата-бабаларың ёлундан дөнүп, Гүн Худамызы рет эдип, Гара ханың газабыңдан горкмаямың? Хан гардашларың газабыңдан горкмаямың?

Огуз бег: - Хан атам, сиз менден сорашып мени дүңйә гетирмедиңиз, маңа сала салманам мени өлдүрип билерсиңиз... Мен диңе асманда Таңрымдан, земинде нахак ган дөкмекден, адалатсызлык этмекден, киши хакыны иймекден, рас ёлы гөрүп дуркам, терс ёлдан гитмекден горкян. Таңрым маңа рас ёлы гөркезди...

Дымышлык аралашяр. Аксакаллар, ханлар, кетхуда Огузы сынлаяр.

Гара хан: - Огуз бег, онда мен сени мирасдар ханлыктан айрып, Йылдырым беги мирасдарым беллейэн!

Огуз бег:

- Эрк-ыгтыяр элинде хан атам...

Гара хан:

- Бар өтөгит. Огуз...

Огуз бег чыкып гидйэр.

Илкинжи ятлама.

Гара хан жайда ялңыз галыпдыр. Ол ятламалар көлүне батыпдыр.

Көшгүң гиң мейданында казылар бир талабана суд эдйэр. Мэхелле гаты көп. **Билик хожа:**

- Хов. Жемагат, пэли азан Аманна талабан өзүни ийдирип-гейдирип йөрөн бегине - Гарапудак беге эл гөтерип, оны көпүн ичинде уруп, масгаралапдыр. Талабаның гүнэси бойнуна гоюлды. Биз казылар болуп оңа кырк дүрре урдуруп, жеза бермеги карар этдик.

Он ики яшларындакы Огуз орта чыкяр.

- Казылар, хожа атам, сиз ялңыш карар чыкаряңыз...

- О нэхили биз ялңыш карара гелипдирис? - дийип, кетхуда гең галяр.

Огуз:

- Халайыклар, мениң пикиримче, хайван билен ынсан урушса, ынсан гүнэкэр, себэби ынсана хайваныңкыдан көп акыл-хуш берлендир. Эгер акыллы билен акмак урушса, акыллы гүнэкэр, себэби Худай акылла көп акыл берендир. Бег биле ёксул урушса, элбетде, бег гүнэкэр, себэби Худай Гарапудак беги, арзылап, көп байлык, мерди-мерданалык берендир. Хан атам оңа беглик берендир. Талабаны билен уршуп йөрөнден бег болмаз.

Бүтин мэхеллэ „аперин!“ дийип Огузың аклына хайран галяр.

Ялңыз отуран Гара хан хашлап, агыр дем аляр.

Гиже.

Жайың ичинде Гара хан, Ур хан, Гур хан Гүн хан, дөвре гуруп отыр. Гайгылы, пажыгалы саз яңланяр. Ханлар, Билик хожа чыкгынсыз халда агыр пикире гарк болупдыр.

Ур хан:

- Гардашларым, би этжек болян нерсэмиз намартлык дэлмидир?

Гара хан:

- Гардашым, намартлык, эмма мерт огул хан атасының, хан гардашларының гаршысына гидйәнмидир?

Кетхуда:

- Хезрети ханлар! Гурбаны болдугым Түрк атамыз „Эй, Гүн огуллары сиз асылзада беглерсиңиз, сиз дүнийәнің эелерисиңиз! Сиз бир ганлы, бир динли, бир иманлы герчек беглерсиңиз! Хич хачан дашдан гелен душман сизе кәр эдип билмез, мыдама ички душмандан эгә болуң! Хич хачан дашдан гелен душман сизин дәвлетинизи дагадап билмез! Сизин дәвлетинизи дагытса, ичинизден дөрән душман дагыдар!“ диендир! Кераматлы Түрк атамызың айданы гелди.

Гур хан:

- Огузда бир хикмет, бир бела бар. Онуң билен гүрлешен онлук болуп гидип отыр...

Дашарда беглер ардыняр. Гара хан:

- **Гирибериң!** - диййәр.

Чакдан аша Бедәхәт бег, Алаңңыр бег, Йылдырым бег үчүси жая гирип гапының агзында гуллуқ айдярлар. Бедәхәт бег:

- **Хезрети ханлар, чагырыпсыңыз, гуллуқ.**

Гара хан:

- Беглер, Огуз бег жайында сүйжи укуда ятыр. Гаплаң киби хүшгәр барың-да, онуң эл-аягыны баглап, бизиң гашымыза алып гелиң.

Бедәхәт бегинң гөзлери хөвленийәр:

- **Хезрети ханлар хей биз мирасдар бегинң эл-аягына япышып билерисми? Хезрети...**

- **Перманы бержай эдиң! Шу гүнден башлап Ур хан оглы Йылдырым бег мирасдар хан! Дүшнүклими! Эмма ки Огуз даявдыр, бердашлыдыр, дуйдансыз гүрпбасды эдәймесеңиз, ол сизе хезил бермез! Перманы бержай эдиң!**

Йылдырым бегинң гөзлери янып гидйәр. Үчүси хем даш чыкяр.

Гара хан:

- **Пеләкетинң дилине даг басарыс, онсоң алланәме огул болар!**

Бирден эйменч гыкылык гижәнинң депесачыны үйшүрийәр, ханлар атылып орнундан туряр.

Ханлар ылгап Огузың ятан жайына баряр, гөрселер, Йылдырым бег серилип ятыр, ол өзүнден гидипдир. Энеги сыпан Алаңңыр вагшыяна баззык-буззуклап, чыкмана гапыны тапман увлап йөр. Бедәхәт бег болса ики пенжесини йүзүне уруп: „**Дат гаракларым гапыландыр! Дат, эллерим гызыл-жижжик янандыр!**“ дийип эйменч гыгырып бозлаяр. Ур хан онуң ики чигнинден берк тутуп сынлаяр, ол Бедәхәт бегинң

дәлирәндигине хайран галяр.

Ур хан билмеди́кден болуп:

- Огуз бег, нәмелер болуп йөр? - диййәр.

Огуз Йылдырым бегиң үстүнден күндүгиң сувуны акыдып дуршуна:

- Тәзе мирасдар бегиңизден сорарсыңыз-да! - диййәр.

Өзүңи билмән ятан Йылдырым бег бирден өзүне гелйәр, ол аңк-таңк халда:

- Маңа нәме болды?-дийип, гөзлерини мөлердйәр.

Огуз бег өңки хөрпде:

- Хезрети ханлардан сорарсың-да, мирасдар хан. - диййәр.

Ханлар Гара ханың жайында пынхан айдылан сөзи Огузың билйәнине хайран галып бири-бирине бакяр.

Эңеги сыпан Алаңчыр хан жайда пелесаң какып увлаяр. Ахыры гапыны тапан Бедәхет бег йыкылып-сүршүп „Дат, гаракларым гапыландыр!“... „Дат, эллерим гызыл-жижжик янандыр!“ дийип галаның ичинде түвелейләп йөр...

Хезрети ханлар бири-бирине середип, хашлап дем алярлар...

Гүндиз.

Уллакан жайда эллери-аяклары гүйлүнөн Бедәхет бег чабаланып уруняр, дамак йыртып гыгыряр. Онуң гарачыклары улалып, дәли ышыклы гөзлери хөвленип дур. Ол горкяр. Жайың ичинде кетхуда, Билик хожа, үч-дөрт аксакал, Гур хан отыр. Бедәхет бег „Дат гаракларым гапылды!.. Дат, голларым яняр!“ дийип жыңссыз гыгыряр. Кетхуда Бедәхет бегиң келлесини дызына алып, йүзүни-гөзүни сыпалап:

- Оглум, жүмле-жахан Бедәхет бегден горкяр! Сен Бедәхет бег болуп нәмеден горкар сен, оглум?

Билик хожа:

- Кетхуда, Бедәхет бег зыян тапыныпдыр... Теби́плер, хе́кимлер, порханлар онуң дердини деп эдерлер.

Гур хан гыгыряр.

- Теби́плер, хе́кимлер, порханлар гелсинлер!

Билик хожа, аксакаллар, Гур хан дагы даш чыкяр.

Билик хожа кетхуда дикан бакып:

- Огузда бир керамат бар, кетхуда!

Кетхуда газап билен:

- Огуз бег жадыгөй, сейиргөй, догагөй! Гыссанмаң, энтэк ол хеммәмизи дәлиредер!

Гүндиз.

Улы жайда ики тебип зор билен Бедәхет беге дүрли мелхем ичиржек боляр. Бедәхет бег мелхеми дөкән-сачан эдип „Дат гаракларым гапыландыр! Дат, эллерим янандыр!“ дийип гыгырып йүпден бошанжак болуп уруняр.

Үчүнжи тебип дашардан ичи ловлап янян отлы мис керсени гетирйәр. Тебиплер Бедәхет бегиң гошарындан тутуп гүйлүнен эллерини ода тутяр. Бедәхет бег эллериниң яняныны билмән, геңгалыжылык билен мөлөрлип ода бакяр. Тебиплер отдан пейда ёкдугыны билип, керсени гапдала гоюп, үстүне үч дүрли от атырлар. Отлар түсселәп башлаяр. Бирден...

Бирден ички жайда дүрли депреклер, түйдүклер эйменч сес эдйәр. Дөрт саны порхан отагдан атылып чыкяр. Оларың гейимлери, сыпатлары дийсең горкунч. Кимсиниң депесинде шахлары болса, кимсиниң гуйругы бар, кимсиниң гөзлери ожак ялы ялын чабрадыр. Үч порхан бөкүп, ракс ойнап йөршүне гезеклешип, эглип Бедәхет бегиң йүзүне от-ялын үфлейәр. Бедәхет бег оларың агзындан соврулян ялына горкуп середйәр. Дөрдүнжи порхан арам-арам Бедәхеде дүррелейәр.

Жайың ичи түсседен доляр. Порханлар баш ашыр атышып, эйменч сес билен гыгырышып порхан ойнаяр. Олар эллериндәки отлы машаллары булайлап, горкунч-горкунч херекетлер эдйәрлер.

Бедәхет бег оlara мөлөрлип бакяр.

Дашарда Бедәхет бегиң какасы кетхуда аркасыны тама берип, пажыга болуп отыр.

Порханлар хер хили оюнлар эдйәрлер. Бирден ...

Бирден Бедәхет бег лахлах гүлүп, бир дызанында эллериниң, ене бир дызанында аякларының йүпүни үзйәр. Порханлар оңа топуляр, Бедәхет бег оларың херсини бир яна зыңып, атылып жайдан чыкяр. Какасы гох-говурдан, оглуның болшундан гаты горкяр.

Бедәхет бег аңырдан гелйән атлы бегиң янына ылгап баряр. Ол десине беги атдан агдарып, онуң атына атланып, эйменч-эйменч оваз чыкарып, атыны гамчылап гүв гидйәр.

Икидинара.

Атлы-яраглы Огуз бег галадан ялңыз чыкып баряр. Хер ким гапысының өңүнде дуруп оны сынлаяр. Кимиң хайпы гелип, кимиң гахары гелип сынлаяр.

Ханха, чадырлыгың гайра башындан бир атлы, соңурак илери башданам бир атлы онуң ызындан ковуп башлаяр.

Гара хан гапысының өңүнде сынлап дур.

Ур хан гапысының өңүнде сынлап дур.

Гур хан гапысының өңүнде сынлап дур.

Гүн хан гапысының өңүнде сынлап дур.
Огузың энеси гөз яшыны акдырып сынлап дур.
Ханлар габак астында бирек-биреге көпманылы назар саляр...
Ханха, ене үч атлы илерден чыкып, оларың ызындан ат гамчылап баряр...

Гиже.

Дагың сейрек арчалы бир жүлгесинде улы одуң башында Огуз бег хем онуң вебалы еди-секиз беги отыр. Дымышлык. Гиже хер хили вагшыяна овалар эшдилйэр. Овадан от гызыл көз болуп янып дур.

Узага чекен дымышлыгы Огуз бег бозяр. Ол беглерини бирлай сынлап:

- Беглерим, хей өңде-сонда мениң ялан сөзлэними эшитдиңизми?- диййэр.

- Ёк!-Беглер жогап берйэрлер.

- Беглерим, хей мен хезрети хан атасының, хан гардашларының, ил-улусының гаршысына гитжек бегмидирин?

- Ёк!

- Беглерим, хей мен ата-бабаларымың рухуны ынжыдып, Гүн Худайы рет этжек бегмидирин?

- Ёк.

- Беглерим, мен еке-тэк Таңрымың Гудратыны гөрдүм! Мен еке-тэк Таңрыма уюп, ил-улсумың, ата-бабаларымың Гүн Худайыны рет эдйэн. Эгер мениң Таңрым хакыкы Худай болса, ол мени горар! Эгер ата-бабаларымың Гүн худайы хакыкы Худай болса, гой онда хан гардашларым мениң ширин жанымы алсын!...Беглерим, мени ики Худайың, ики Хакыкатың арасында ялңыз галдырың!

Гала бег:

- Огуз бег, биз сениң билен яшамагам, өлмегем дереже билйэрис! Биз сениң дири еринде дири, өли еринде өлүдирис!

Огуз бег айгытлы:

- Беглерим, мени ялңыз галдырың!

Жала бег:

- Беглер! Беглер, мен Огуз бегиң Таңрысына уйярын, себэби мен онуң гудратыны өз гөзлерим билен гөрдүм...

Өрдоган бег:

- Беглер, мен мыдама адалатың тарапында. Огуз бег болса бейик адалат!

Гижэниң ичинде Бедэхет бегиң зоррукдан элхенч сеси яңланяр.

- Огуз бегим, канда болсаң сес бер! Огуз бег дадыма етиш!...

Гиже.

Дашарда хоразлар гыгыряр. Кетхуда гиң жайда бәш саны бег гардашы билен отыр. Кетхуда инилерине назар айлап:

- Бег гардашларым, Гара хан пәлинден тапды! Гара ханың душманы өз өйүнден гопды! Гара хан ниже йыллар бәри гылыч сырып, дөвүм үстүне дөвүм эдип халкы тоздурды, нахак ганы сил киби акдырды. - Ол ене бег инилерини сынлаяр. - Гудуз ачан Гара хандан юрды халас эдип, ханлыгы өз элинизе алмагың мүддети етди!...

Онуң бег инилериниң гең галмадан, горкудан гөзлери петрейәр.

Беглер Бедәхет беги одуң башына гетирип, улы ойлугың үстүнде ятырып,поссун билен басырыпдырлар. Онуң шол хүйлүлиги. Ол гөзлерини алек-челек эдип гыгыряр:

- Мениң гаракларым гапылыпдыр! Мениң голларым яняр! Горкян, горкян, өлдүриң мени!..

Гала бег:

- Гаракларың гапык болса сен бизи нәдип тапдың?

- Мөжек! Гөк Бөри! Вай, гелйәр...

- Сен шол от-ялындан бина болан Гөк Бөрини гөрәмиң? - дийип, Огуз бег сага голуны узадыр.

Бедәхет бегиң зәхреси ярылан ялы жынссыз гыгыряр.

- Ёк, бол! Огуз мени гора!

Огуз бег эмай билен онуң йүзүни сыпаяр:

- Ят Бедәхет бегим, эртир гуланалма болуп оянарсың! - Огуз онуң маңлайыны сыпалаяр, гең ери ол дессине мырлап башлаяр.

Кетхуданың жайы.

Кетхуда:

- Арамызда Атахан бегден гайратлымыз, данамыз, гарадангайтмазымыз ёк... Биз Атаханы хан тагтына чыкарарыс. Семендер бег, сен шу гиже Йылдырым беги сухларсың! Ханлары бири-бири билен душман этмегимиз герек.

Семендер бегиң гөзлери петрейәр:

- Агам кетхуда, мен нахак ган дөкмелими?

Кетхуда Семендери дикан сынлаяр:

- Сен нәме горкямың? - Семендер башыны ыраяр. - Бег гардашларым, унутмаң, хан тагтына маслыкдан ёл ясап барыляндыр. Улус-илиң багты үчин дөкүлен ган болса,нахак

дэлдир!

Одуң башында язылан поссунда Бедэхет беги ятырыпдырлар. Огуз бег онуң башыны сыпалап:

- Бедэхет бегим, от-ялындан бина болан Гөк бөри сениң гөзүңе гөрненок. Ол ханха, бизе середип дур.

Бедэхет бег башыны гөтерип сынлаяр, дүйрүлйэр.

- Вай энтегем янып дур ол.

Беглер онуң середен ерине середип йылгырлар, себэби олар Гөк Бөрүни гөренок.

- Ене азажык ят, Бедэхет бегим! - дийип Огуз онуң башыны сыпалаар. Бедэхет бег ятып галяр.

Ат тойнакларының гүпүрдиси гелйэр. Бедэхет бегден башгасы еринден туряр.

- Огуз бег! Гардашым Огуз бег! - яш огланың сеси гелйэр, соңра өзи. Онуң аты гара дер. Огланжык:

- Мени бикэм Хүйрбике иберди. Огуз бег гачсын дийди. Огуз бегиң гаршысына хезрети хан көп йыгын иберйэр дийди...

Беглер онуң йүзүне середйэрлер.

Гүндиз.

Гиң яйлада йүзбашы Гарчар бег йүз бегден ыбарат йыгныны нызама дүзүпдир. Йүз эдим аңырлыкда Огуз бег он атлысы билен үлкер ялы болуп дур. Гүйжүниң көплүгине байрынян Гарчар бег хондан бэри. Ол атыны Огуз беге гаршы сүрйэр. Огуз бег хем атыны Гарчар беге гаршы сүрйэр.

Гарчар бегиң онбашысы Семендер гапдалындакы атла - Атахана ювашжа:

- Дөвүш билен ишиң болмасын! Ики гөзүң Огуз бегде болсун, әхли ярагың Огуз беге гөнүксин! Дүшүндиңми?..

Гарчар бег:

- Огуз бег, Гара хан перман берди! Эгер сен өзхошуңа ярагларыңы ташлап, бизе боюн сунсаң, биз сениң голларыңы баглап хезрети ханың хузурына алып гидйәс! Ёгса-да әхли беглериң билен пүрреләп ташлаяс.

Огуз бег:

- Мениң хан атам шейле перман бердими?

- Хан атаң шейле перман берди! Огуз бег, сен бизиң ган душманымыз! Дин душманымыз! Намартлык билен Йылдырым беги-гардашымы өлдүрениң үчин мен сенден онуң арыны алар

мен!

Огуз бег гең галяр:

- Йылдырым беги ким өлдүрүндир?..

- Элбетде сен! Сен! Сен! Бейле намартлыгы сениң ялы
Худайсыздан башга ким эдип билер.

Огуз бег төхмете дучар болды. Ол улудан хашлап:

- Гарчар бег, нахак ган дөкмегиң гереги ёк. Ынха, мен, хала
голумы багла, хала...

Гарчар бег хошхал йылгырып перман берйәр:

- Беглерим, Огузың голларыны баглаң!

Гала бег билен Жала бег гылыч сырып Огузың янына баряр:

Жала бег хайкырып:

- Гарчар бег, Огуз беге голайладыгың харам ләшиңи серер мен!

- Гарчар бег, сен бизи пүррелемән, Огуз беги арамыздан согруп
билмерсиң!

Огуз беглерине төвелла эдйәр.

Гара хан жайында ялңыз гама батып отыр. Ол эйменч ягдая дүшди. Оңа
ялңыз оглы душман болды. Онуң сөвер оглы ата-бабаларының
рухуны ынжыдып, Худайыны башгалады... Индем ол өз перзендини
өлдүрмели!

Гара хан ятламалара берилйәр. Гара ханың аялы, Огузың эжеси
бейлеки жайда ярым-яш болуп сессиз аглап отыр.

Гүйжүне байрынян Гарчар бег көп атлысы билен Огузың аз атлысы
сөвеше гирипдир. Ики тарапам дергазап сөвешйәр. Алдым-бердимли
гылычлашык, найзалашык узак вагтлап гөркезилйәр.

Дагың этегиндәки гонамчылык.

Гадым галаның он бәш яшарындан гожаларына ченли әхли эркек
гөбекли гонамчылыкда. Гүн огуллары Ур ханың оглы Йылдырым беги
депин эдйәрлер. Яс дессуры. Тайяр габырң дашында йүзлерче-йүзлерче
сайлама беглер Гүнүң тегелегини ясап, голларыны гөге узадып дурлар.
Йылдырым бегиң табыды гөге узан голларың үстүнден сүйшүп баряр.
Табыт эллеринң үстүнде бир айлав эденсоң Билик хожа гөге гарап:

- Атамыз Гүн, Худамыз гүн! Урхан оглы Йылдырым бег әрлеринң
әридир! - дийип гыгыряр. Мүңлерче адам онун ызындан
"Йылдырым бег әрлеринң әридир! - дийип хор болуп гыгыряр.

Голларың үстүнде табыт ене бир айлав эдяр.Кетхуда:

- Атамыз Гүн, Худамыз Гүн! Гүн огулларының йүзбашысы

Йылдырым бег ширлерин ширидир! - дийип гыгыряр. Мүңлерче адам
«Йылдырым бег ширлерин ширидир!» - дийип элхенч гыгыряр

Яс дессуры довам эдйэр.

Бу махал көшк мейданчасында галаның аялларының әхлиси жем болупдыр. Йүзлерче-йүзлерче аяллар гөзяшыны сачып, Гүнүң шекилини ясап отырлар. Халканың ортасында йигрими-отуз аял хэзиркизаман күштдепдисине меңзеш ракс-танс ойнап, ахы-нала дартып гыгырышярлар. Оларың дады-перяды багрыңы паралаяр.

Мәхелле Йылдырым беги депин эдип болупдыр. Бирден оларың хеммеси демиргазык тарапа бакяр.

Демиргазыкдан Огуз бег атлылары билен гелйэр. Оларың өңүнде он-онбэш ата ярадарлар, есирлер кеселигине басылыпдыр.

Гара хан, бейлеки ханлар хайран галяр. Огуз бегиң эл-аягыны гүйлүп, ата басып гетирмели Гарчар бегиң өзи голы гүйлүңги гелйэр. Гонамчылыга етип атлылар сакланяр. Огуз бег атындан дүшүп ярагларындан диңе гылыжыны алып хан атасының янына гайдяр. Мәхелле ики пара болуп оңа ёл берйэр. Пажыгалы саз. Мәхелле Гара ханы сынлаяр. Гара хан Огуз беги сынлаяр.

Огуз бег атасының алнына гелип, дызына чөкйэр:

- Хезрети хан атам, маңа төхмет атылыпдыр! Хамана Йылдырым беги мен өлдүренмишим! Эгер хезрети хан атам, хан гардашларым хем шейле пикир эдйән болса, ынха гылыжым, сал бойнумдан, вах дийсем сениң оглуң болмадыгым! - дийип, Огуз гылыжыны узадыр.

Кетхуда:

- Эйсе, Йылдырым беги ким өлдүренмиш!

Огуз бег:

- Мениң Таңрым нахак ган дөкмеги гадаган эдйэр!

Гара хан:

- Огул, огул, лагнаты огул, ёк бол! Мен сени, багрымдан өнен перзендими сениң шол Таңрыңа гурбан берип, сенем, сениң Таңрыңам жүмле-жахандан ёк эдйән! Гүм бол!

Огуз бег атасына бакып хашлаяр.

Гиже. Көшкде.

Гара даңдан **«дервезебан өлдүрилипдир»**... дийип, алакжап өе бир бег гелйэр.

Укудан долы оянып билмедик Гара хан алжырап:

- Нәдип өлдүрилипдир? Ким өлдүрипдир?

- Билмедим хезрети хан. Девезебан пычаккланып өлдүрилипдир...

Гара хан аңк болуп дурка галаның сакбегиси ылгап гелйэр, ол дызына

чөкүп, йүзүнө, келлесине гум совуряр:

- Хезрети хан, зынданчы билен зынданда ятан Әргопан бег өлдүрилипдир.

Гара ханың гөзлери петрәп ханасындан чыкжак боляр, шол махал икинжи сакбеги - шол дөврүң полисиясы, ылгап гелип, биринжи сакбегиниң эден херекетлерини гайталап, депесинден гум совруп ахы-перят билен:

- Хезрети хан, Билик хожаның көрпө оглы өлдүрилипдир...

Жахан ягтылып гелйәр. Галаның ичинде бирнәче өйден агы-әнрешик, дады-перят чыкяр. Гара ханың жыңсы үйтгәпдир, ол хан гардашлары билен агы чыкан өйлөре айланып йөр. Өлдүриленлери гөзи билен гөрүп йөр...

Гүндиз. Көшкде.

Гара хан гиң көшкде пажыга болуп, хасрат болуп чугудып отыр. Онуң отлы назарлары бир ере дикилипдир. Онуң гулагында ызан-да-чуванлык, дады-перят, орлашык яңланяр. Билик хожаның, кетхуданың, аксакалларың **“бейле нетиказа иши ким эдип билер?”**, **“Бейле пис иши ким эдип билер?”**, **“Диңе Худайсыз гуррумсак эдип билер!”** диййән сөзлери яңланяр...

Гара ханың хыялында көшк мейданында Огуз беге суд эдилиши жанланяр. Кетхуда, Гызылгөз хан, аксакаллар **“Огузы өлдүрмели!”**, **“Огуз беге өлүм жезасыны бермели!”** дийип бармак чоммалдып гыгырышярлар. Бу кино умумылашырма аркалы гөркезилйәр.

Ол хыялы вака Гара ханың аңында ики йыл мундан өң болуп гечен ваканы ояряр.

Үчүнжи ятлама.

Ёвбег оглы Илханы өерип той тутупдыр. Гара хан аксакаллар, беглер ай берип отыр. Өйленйән йигит гелин билен ортада, дашында яш беглер жаханы сарсдырып ракс ойнаяр. Депреклер, дүрли саз гуралларының сеси дүнийәни гөчүрәйжек боляр. Ракс гутаряр.

Илхан гелни Гүлжигериң элинден тутуп Гара ханың, Гызылгөз ханың, Ёвбегин, аксакалларың өңүнө гелип, оlara баш эгйәр. Гүлжигериң йүзүнде юкажык шал бар. Гөзлери яшлы.

Шол махал Илхан эйменч гыгырып саг гөзүни тутяр. Онуң саг гөзүнден яйың оқы гирипдир. Мәхелле она хайран галып төверегине бакяр. Жала авчы икинжи оқыны атяр. Ол Илханың саг гөзүнден гирйәр.

Хеммелер окуң гелен тарапына середйәр. Ол ерде Илханы атан Жала

авчы мөхеллә середип дур. Ол гачайынам диенок...

...Гиң көшк мейданчасында Жала сайяда суд эдилйәр. Баш казы Билик хожа. Билик хожаның бир тарапында Кетхуда, бейлеки тарапында Ур хан, үчүси Жаланы суд эдйәр.

Гара хан, аксакаллар, гиден мөхелле дөвра гуруп Жала авчыны сынлаяр.

Билик хожа:

- Жала авчы, сен бир бигүнә нерессәни той гүнүнде өлдүрүп, Худайымыздан горкмадыңмы? Диренишип дуран Хажрав беглеринден горкмадыңмы? Аслында онуң себәби нәме?

Киноумумылашдырма гидйәр. Жала авча кетхуда бармак чоммалдып гыгыряр, Ур хан гыгыряр, Билик хожа гыгыряр. Жала авчының пархына дәл, шол дуршы. Ол ики тарапыны деңләпдир. Билик хожа:

- Илханы өлдүрмәниң себәбини айдаймасан, дүрреледерис!

- Дүрреледәйиң, хожа!

Ики сакбеги Жаланы дүрреләп башлаяр...

Адамлар ерли ерден **“Пәли азан Жала авчыны өлдүрмели!”** дийип гыгырышярлар. Жала авчы агыр габагыны гөтерип, мәрекәниң бир еринде йүзлерини пенжеләп аглашып дуран эне-атасыны, көрпе жигилерини сынлаяр. Ол ене бир өврүмде диренишип дуран хажрав беглери сынлаяр.

Киноумумылашдырма. Жала авчы дүррелейәрлер. Жала шол бир сөзүнде дур.

Кетхуда, Билик хожа, бирки аксакал бармак чоммалдып **“Ганхоры өлдүрмели!”** дийип гыгырышяр. Мәрәкәниң арасында ики мугаллымы билен дуран Огуз бег орта чыкяр.

- Хезрети хан атам, мирасдар хан хөкмүнде менем бирки агыз айдайын.

Хан, Билик хожа, кетхуда баш атяр. Огуз бег:

- Халайыклар, жаханда халк көп, асманда оларың худайлары көп, эмма земинде вели еке-тәк Худай бардыр! Ол Худая Адалат диййәрлер. Эгер сиз Жала авчыны өлдүрсениз шол бейик Адалата каст эдйәрсиниз!... Хорматлы-хезретли хожа, сиз Жала авча хақыкаты айт дийип дызашып дурсуңыз. Ери ол нәдип хақыкаты айтсын, гөрмейәңизми о диренишип дуран Хажрав беглерини!... Жала авчы, сен шу пурсатдан башлап мениң гардашым, мениң агам, хезрети Гара ханың оглы! Жала, биз сениң арканда! Сен эркек болуп Илханы өлдүрмәни оңарыпсың, инди эркек болуп онуң себәбини хем айт...

Жала бег бозулып Огуз беге середйәр.

- Адамлар, мен Гайымгалалы гарып авчы. Мен обамың бир гызы билен халашядым. Ол гыз чакданаша оваданды, бир тойда оңа Илханам ашык боляр. Илхан оңа савчысыны ёлланында, мен Илхана “Илхан, Гүлжигер икимиз халашып йөрүс, сен хан халыңа авчының авуна агыз салжак болсаң, мен сени өлдүрер мен!” дийдим. Илхан маңа гулак асмады. Соңра Гүлжигер оңа “Сен бег, сен бай, энем-атамы гөвнедип, маңа өйленип билерсиң, йөне айтды-айтмады дийме, Жала сени өлдүрер, эгер ол сени өлдүрүп билмесе, мен өзүми өлдүрерин” дийди. Эмма Илхан гулак асман өйленди... Мен хем эркек сөзүмде дурдум...

Билик хожа:

- Биз саңа ынанмаярыс!

Гара хан:

- Айхан хатын, сен дөрт-бәш зенан билен гит-де Гүлжигер гелинден сораң, ол хем Жала авчының айданларыны айтса, Жала авчы гүнәсиз боляр...

Гара хан ятламалар дүнийәсинден чыкып хашлап дем аляр. Айхан хатын гелип:

- Хан, дүйнден бәри зат иненок, бир затжагаз ийәй, о жайда тайярлап гойдулар...

Гара хан онуң сесини эшиденок. Аялы онуң ягдайына дүшүнип гидйәр.

Ене ятламалар дүнийәси. Йүзи шаллы Гүлжигер гелни хатынлар алып гелйәр. Билик хожа оңа совал берйәр:

- Адамлар, бизден айып этмәң... Мен Жала авчыны, Жала авчынам мени халаяр. Эгер Илханы Жала өлдүрмедик болса, мен өлдүрердим... Ынха, янымда алып гелен авым... Эгер Жала авча азар берсеңиз, мен авыны ичйән!

Билик хожа:

- Бири-бирине мынасып яшлар экен. Мен олары бири-бирине говшурмагы теклип эдйән!

Тутуш мәреке бегенчден гыгырышяр, Хажрав беглери мәрекеден чыкып гидйәр. Жала сайядың эне-атасы, көрпе жигилери янадан бир аглашып башлаяр, йөне ол бегенч агысы.

Мәреке дийсең хош боляр...

Өйде Гара хан Огуз беге:

- Огуз бег, сен бир авчы дийип тутуш Хажравлары өзүмизе душман этдиң, акмак!

Огуз бег:

- Хан атам, хезрети атам, эгер сен Жала авчыны өлдүрден болсаң,

**асмандакы Худайың душманы бордуң, халкыңың душманы бордуң,
Адалат атлы земин Худайың душманы бордуң!**

Гара хан хыял дүңйәсинден чыкып хашлаяр...

Гүндиз. Көшкде.

Гиң көшкде ханлар, аксакаллар, атлы беглер гиң дөвре гуруп отыр.
Билик хожа:

- Жемагат, ханлар биз чыкгыңсыз агыр ягдая дүшдүк! Дүйн Ур ханың чынар ялы герчек оглы Йылдырым бег пислик билен өлдүрилен болса, өтен агшам бәш саны дагың бөлеги ялы герчек өлдүрилди... Бейле пис иши ким эдип билер? Хайсы душман бизиң галамыза гелип, намартлык билен гапыл ятан беглеримизи өлдүрип билер? Ким? Ким?

Кетхуда:

- Адамлар, хакыкатың гөзүне бакмагымыз герек. Дерхал чәресини гөрмегимиз герек. Ёгсам бу гиже ким өли чыкжак, оны хич ким билмейәр! Халайык, душман ичимизден дөреди. Дүйп Ёвгы атамызың диени гелди. Огуз бег Гүн Худайымыза душман болуп, элли-алтмыш беги билен хайсыдыр бир Асман Худайына уюп йөр. Ил-улус нәгехан өлдүрилен беглериң өлүмини Огуз бегден гөрсе-де, бейле пис иши Огуз этмейәр!... Бизе гурбаны болдугым Гүн Худайымыз гөз гөркезйәр! Би айылганч ишлериң аңырсында жүмле-жахандан гетирилен алымлар дур! Адамлар, олар алым дәл, олар душманларың аял жыңслары болуп чыкды. Олар Огуз беги жадылап, догалап башга бир кишә өврүпдирлер! Огуз бег инди о бизиң танап йөрен Огуз бегимиз дәл! Биз берк карара гелип, дерхал говак алымларыны пүррелемели, олар бизиң ил-улсумызың, юрдумызың душманы! Онсоң?

Билик хожа:

- Онсоң нәме?

- Онсоң Огуз беги яранлары билен илден чыкарсак нейләр Гара хан?

Гызылгөз хан:

- Огузы яранлары билен илден чыкарсаң, ол душманлар билен бирлешер!

Кетхуда:

- Хезрети Гара хан, сен бизиң ханымыз, сен юрдумызың эеси! Халк ховп астында, юрт ховп астында, гала ховп астында! Меселәни сен чөзмели!

Гара хан хеммелере бирлай назар айлап:

- Ханлар, аксакаллар, кимде-ким бизиң Гүн Худайымыза душман болса, ол бизиң душманымыз!

Ким-де ким бизиң халкымыза, юрдумыза душман болса, ол бизиң душманымыз! Душманы болса диңе гылычдан гечирмелидир! Дерхал йыгын дартярыс!

Ички жайда гүррүңлери диңлөп дуран Айхан эне бирдемде лагшаяр...

Гүндиз.

Даг этегинден, илерден Кетхуданың үч йүз атлысы, гайрадан Гызылгөз ханың үч йүз атлысы, ортадан Гара ханың үч йүз атлысы сөвеше баряр. Дүрли-дүрли сөвеш туглары пасырдаяр. Жахан саз берип, ягтылып уграяр.

Йыгынларың арасындакы бошлукдан депчилер, дебилчилер, довулчылар, нагарачылар, сурнай-кенайчылар, саз гуралларыны гөтерип, сессиз барярлар.

Олар бир байырдан ашып, гөрөн вакаларына аңк боляр, гошун пермансыз сакланяр, себәби ханха сай ерде Огузың элли беги халка болуп, Гүне меңзөп Гүне сежде эдип дурлар.

Гара хан, ханлар, серкерделер, атлы-яраглы беглер гөзлерине ынанмаяр, себәби олар худайсызларың үстүне йыгын чекип гелди, оларың худайсыз санан адамлары болса, ханха Гүне - Худая сежде эдип дурлар!

Даг тарапдакы байырдан Огуз бег, Жала бег, Бедәхет бег эгин деңлешип чыкяр.

Хеммелер олара середйәр. Оларың үчүси Гара ханың алнына гелип, дессур боюнча салам берйәр. Огуз бег:

- Хезрети хан атам, оглуның кастына гошун чекер болдумы?

- Мен худайсызларың кастына йыгын чекдим!

Кетхуда: - Биз Худайымызы терк эден булагайларың кастына чыкдык!

Гызылгөз хан: - Кеп түкенди, барың атыңыза атланың, биз сизи ер билен егсан этжек!

Огуз Гара ханың алнында дыза чөкйәр:

- Хан атам, мен еке-тәк Таңрыма уйян! Мен Гүн Худайымызы рет этдим. Ынха, гара башым, сал гылыжыңы, вах дийсем сениң оглун дәлдириң!

Бәдехет бег кетхуданың алнында дызына чөкүп башыны ялаңачлаяр:

- Хан атам, мен Таңрының гудратыны гөрдүм! Мен Огуз бегиң Худайына уйян, ынха, башым сал гылыжыңы!

Гызылгөз хан:

- Бигайратлар! Сиз бизе хиле-перим гуряңыз! Ханлар, Огузың

беглери горкусына ене Гүн хуадыза чокунып, бизи алдажак боляр!

Огуз бег:

- Гызылгөз хан, биз билен сөвеше чыксаңыз еңлерсиңиз, чүнки бизиң Худайымыз хакыкы Худай, чүнки адалат бизиң тарапымызда!

- Кеп түкенди! Дөвше чыкың!

Огуз бег атасына йүзленйәр:

- Хан атам, пәлинден гайт! Диңе мен еке-тәк Таңрыма уйян, о беглер маңа яран болса-да, мениң Таңрыма уянок. Мен хич киме хич хачан Таңрыма уй диймедим...Атам, хан атам, мен асманда Таңрыма, земинде адалата уйян! Шол икиси мениң Худайым, эмма мен Худайымың хатырасына-да атам билен сөвеш эдип билмен!

Гара хан:

- Огул, өлсең-де мерт өл, бар дөвше чык!

Гиң мейданда Огуз бегиң элли атлы беги, онуң сагында кетхуданың үч йүз атлысы, алнында Гара ханың үч йүз атлысы, солунда Гызылгөз ханың үч йүз атлысы дөвше тайяр болуп дур. Девиллер, довуллар, нагаралар, кернай-сурнайлар дөвүш сазыны чалып, дүйәни лерзана гетирйәр. Дүрли-дүрли туглар ховада пасырдаяр.

Ортада Гара хан гылыжыны гөге гөтерйәр.

Ол гылыжыны ятырдыгы уруш башлаяр.

Шол пурсат бир атлы атыны йүзин салдырып гелшине Гара ханың атлыларының өңүнде атыны зордан саклаяр. Ат чарпая галяр. Ол атлының йүзи шаллы. Атлы ханжарыны чыкарып йүзүндәки шалыны серпип иберйәр.

Ол Огуз бегиң энеси Айхан хатын:

- Гара хан, ялңыз баламың үстүне гылыч сырып чозар болсаң, мениң маслыгымың үстүнден гечип гит! Огуз бег билен дөвше башладыгың мен жаныма каст эдйәрин!

Хеммелер доңуп галяр. Кетхуда төвелла баржак боляр. Айхан хатын гыгыряр:

- Голайыма гелдигиңиз жаныма каст эдйән!

Гүндиз.

Даг этегинден Кетхуданың үч йүз атлысы баряр. Туглар гөтерилмәндир. Гошуның ичинде хышы-вушы кән.

Ортадан Гара ханың үч йүз атлысы баряр.

Солдан Гызылгөз ханың үч йүз атлысы баряр, онуң йыгынында хем хышы-вушы көп.

Кетхуда гыгыряр.

Онун йыгнының тугдарлары туг гөтерйәр.

Кетхуда:

- Дәли беглерим, Гара хан Худайымызың душманы! Гара хан халкымызың душманы! Чозуң Гара ханың үстүне!

Гызылгөз ханам гылыч сырып гыгыряр:

- Гара хан юрдумызы, халкымызы тоздурды, дәли беглерим, Гара ханың үстүне чозуң!

Гара хан хайран. Йөне шол пурсат кетхуданың йыгнындан гылыч сырып чыкан Аллаңңыр бег гыгыряр:

- Беглерим, биз шуларың уруш-давасындан богаз болдук! Ким Адалатың тарапына, Огуз бегің тарапына гечсе, мениң ызыма дүшсүн! - дийип, ол атына гамчы чаляр. Йүз атлы чемеси Аллаңңыр бегің ызына дүшүп зут гидйәр. Гызылгөз бегің йыгнындан хем йүз атлы чемеси бөлүнип, Аллаңңыр бегің ызындан ата гамчы чалярлар.

Кетхуда ики йүз, Гызылгөз бег ики йүз атлысы билен Гара ханың йыгнының үстүне чозяр. Дәли беглер хайкырышып урушярлар. Хол гыра гачып чыкан депчилер, довулчылар нэтжегини билмән дурлар.

Уруш довамлы гөркезилйәр. Хайкылыклар, гыкылыклар, ат кишнемелери дүңйә доляр.

Дәли беглер гырлышяр. Тот-тозан асмана галяр. Ерде маслык көпелип гидип отыр.

Огуз бег элли атлысы билен дур. Шол пурсат ол өзүне тарап атларыны йүзин салдырып гелйән атлылары гөрийәр. Огуз бегің арка тарапындан хем йүз элли атлы ат чапдырып гелйәр.

Аждар хан. Бег йигит, биз сенликдирис!

Огуз бег. Сиз ким?

Аждар хан. Биз сениң гардашларың!

Шол пурсат Аллаңңыр бег ики йүз атлысы билен етип гелйәр.

Аллаңңыр бег. Огуз бег, биз сен билен! Гүн огуллары гырлышяр Огуз бег!

Огуз бег. Мен дүшүнмедим...

Сөвешйән гошун середйәр, гөрсә Огуз бег бәш йүз атлысы билен гылыч сырып етип гелйәр. Кетхуданың, Гызылгөз ханың гошуны басга дүшйәр. Кетхуда алжырап гыгыряр. Пурсатдан пейдаланып Ур хан оңа найзасыны зыңяр. Найза дегмейәр, шол демде Ур ханың аркасындан гелен Душман бег Ур ханы гылычлаяр. Ур хан атдан агяр. Кетхуданың оглы, ики иниси Гара ханың дашында. Олар хөкман Гара ханы өлдүрәймели.

Ахыры аматыны тапан Семендер Гара ханы найзалаяр.

Огуз бегиң йыгны хайкылыклап, гыкылыклап етип гелйэр. Кетхуданың, Гызылгөз ханың әхли беглери сөвешти ташлап гачмага башлаяр. Гүн хан Гара ханың йыгнына баш болуп, гачып барян гошуның ызындан ковар...

Гиден мейдан маслык болуп ятыр. Ыра-дара еринден галан Ур хан энтирәп-тентирәп Гара ханың янына баряр.

Ягырнысына найза санжылан Гара хан йүзин ятыр. Ол бирнеме өзүни дүрсәп, янын ятыр, төвереги, маслыклары сынлаяр. Ол Ур ханы гөрйәр. Ур ханам оны гөрйәр.

Ягырнысы найзалы Гара хан ганыны саркдырып Ур хан билен гуҗаклашып дур. Ур ханың хем ярасындан гырмызы ганы сув-сил аяр.

Гара хан:

- Хан гардашым, оглум маңа душман болды! Мен оглума душман болдум! Инди мен нәдип өлүп билерин? Нә йүзүме мерди-мердана ата-бабаларымың дергәхине барып билерин?

- Хан агам, биз еңилдик, Огуз бизден зор чыкды, себәп...себәп адалат онуң тарапында!

Гара хан:

- Хан гардашым, мерди-мердана өлмегиң мүддети етди! Мен душман ярасындан өлерден бейикдирин!... Сен душман тыгындан өлерден бейиксиң!...

- Хан гардашым дүшүндим...

Гара хан ханҗарыны чыкарып, Ур ханың, Ур хан хем ханҗарыны Гара ханың ач быкынындан уряр. Гардашлар бирек-биреги өлдүрйәр. Оларың ысгыны гачып, дызына чөкүп гуҗаклашып дур.

Асманда маслыкчы гушлар айланып йөр. Огуз бег бәш йүз гошуны билен етип гелйәр. Огуз бег атындан дүшйәр. Ол хан атасының, Ур хан агасының гуҗаклашып җан беришлерини гөрйәр.

Гөкде маслыкчы гушлар гайышып учуп йөр...

Биринҗи серияның соңы.

(Икинжи серия)

ГҮНДИЗ.

Огуз бегиң гошуны гачып барян гошуны ковалап гидйэр. Огуз бег атындан дүшйэр, себэби ханха онуң хан атасы, хан агасы өлүп галыпдыр. Огуз бег награ дартып, Гара ханың үстүне йыкылып, багыряр. Огузың бир голы атасының, бир голы агасы Ур ханың жеседини гужаклаяр.

Огуз силкинип, силкинип аглаяр.

Ковгы гиден Огуз бегиң гошуны ызына доланып гелйэр.

Жала бег агыр пурсатда көмеге гелен Аждар хан билен гүрлешйэр.

Жала бег. Беглер, сиз ким борсуңыз?

Аждар хан. Биз Дүйп Ёвгы атаның ковумлары. Бизе эр түрканлар диерлер!

Бедэхет бег. Сизиң юрдуңыз ниреде?

Агабег. Асманың астында, земиниң үстүнде...

Аждар хан. Бу ерден гөрүнмейэр, даш!

Жала бег. Сиз нэме үчин бизе көмеге гелдиңиз?

Аждар хан: Бизиң ата-баба кесбимиз шейле. Биз бөлек-бөлек йыгын болуп жүмле-жахана айланырыс. Ниреде уруш болса, асгын тараплык болуп сөвешйэрис. Асгын тарапың душманларыны пүррелейэс. Оларам бизе олжадан ики пай берйэр.

Агабег. Сизем алнан олжаның ики бөлегини бизе бермелисиңиз!

Арслан хан. Биз олжа бермесек нэме?

Аждар хан гулакларына ынанман аңк боляр, илки Агабеге середйэр, соңра Арслан хана йүзленйэр:

-- Сиз нэме акмакмы? Сиз акмаклык эдип бизиң олжа пайымызы бермесеңиз, биз эртир душманларыңыза гошулып, сизи пүррелэрис. Олжаны олар берер бизе!

Жала бег. Оларам олжа бермесе нэме?

Аждар бег чыны билен:

-- Онда биз оларам, сизем пүррелэрис, соңам олжаны аларыс... - диййэр.

Жала бег, Бедэхет бег, Арслан хан дагы оларың гүррүңине гүлүшйэрлер.

Олар сөвеш гиден мейдана гелип сакланырлар. Жала бег атдан дүшүп, Гара хандыр, Ур ханың жесединиң янында отуран Огуз бегиң янына гелйэр. Огуз чала башыны гөтерип:

-- Барында, Часлы чайың якасында дүшлэң. Мен атамың, агамың матамыны тутжек. Хер хили ягдай-да мениң яныма гелижи

болаймаң! Дүшүндинизми?... Беглер ярадарлары чай башына әкидип, мелхем этсинлер!

ГҮНДИЗ.

Урушдан гачып чыкан үч йүз чемеси атлы саллам-сажак болуп гала баряр. Гошуның өңүни чекип барян Гызылгөз хан атыны дебсәп кетхуда Алембердар ханың ызындан етип:

-- Кетхуда, инди нәме эдерис? - диййәр.

-- Дүшүнмедим, Гызылгөз хан? - дийип, оңа бипервай середйәр.

Гызылгөз хан төверегине гаранып:

-- Кетхуда, биз Гара ханың үстүне чоздук. Биз Хезрети ханымыза баш гөтерип, онуң өлүмине себәп болдук. Биз Дүйп Ёвгы ханың огуллары билен душман болдук! Олар көплүк, биз азлык!...

Кетхуда йылгыряр:

-- Инди биз Гур ханы хан гөтерерис!...

-- Гур ханы ханы гөтерерис? -- Гызылгөз хан гулагына ынанман сораяр. -- Кетхуда, мундан буяна Гур ханам, Гүн ханам, Огуз ханам бизи ганым душманы санмазмы?!

Кетхуда ясама лахлах гүлйәр, соңам ювашжа:

-- Гызылгөз хан, Гызылгөз хан, биз Гара ханың, Ур ханың ёгуна янып Гур хана хан тагтыны алып бердик! Биз Гур ханы пынхан максадына етирдик! Иң эсасы зат -- икимиз бирлешдик! Билик хожа-да тайпасы билен бизиң тарапымызда! Мундан буяна биз Гур хана хан бол дийсек хан болар, талабан бол дийсек талабан! -- хезил эдип гүлйәр. -- Унутма, биз билен душман бор ялы Гур хан акмак дэлдир!...

Кетхуда билен Гызылгөз ханың саллам-сажак йыгнының таяк атым ызындан Гур хан билен Гүн хан дымышып баряр. Оларың сөвешден чыкан чериги йүз элли чемеси атлы. Ярадарларам кән.

Дымышлык. Ахыры Гүн хан:

-- Агам Гур хан, инди нәдерис?... Өңүмизде ики душман, ардымызда бир душман! -- дийип, ол гамчылы саг голуны илки өңе, соңам ыза узадыр.

Гур хан дийсең догумлы, парахат.

-- Иним Гүн хан, инди ойланарыс! Пикир кыларыс...

-- Агам, пикир бормы, ой бормы?! О ики гуррумсак хезрети ханымыза душман болды! Олар халка, юрда дөнүклик этдилер! Ики хан гардашымыз вепат болды! Хей инди о харамзадалар билен бир

галада яшап бормы?

Гур хан Гүн ханың гөрежине дикан бакяр.

-- Гүн хан, еди деряның сувуны ичен кеззап кетхуда Гызылгөз хан билен бирлешди! Эрте Билик хожа-да уругы билен оларың тарапына гечер. Себәби оларың хеммеси агамыз Гара хандан нәгиледи.

-- Эйсе сен хан гардашларымызың арынам алжак дәлми?

-- Иним, биз өрән элхенч ягдая сезевар болдук! Хәзир диңе екеже важып зат бар! Хәзир биз хер этмели, хесип этмели, ата-баба тагтымызы элден бермели дәл!

-- Эйсе инди сен шол тагт дийип душманларымыз билен бирлешжек болямың?.. Агам, маңа хә дий! Гырлышалы, арымызы алалы! Биз барыбир олардан көплүк ахыры!

-- Оглан болма иним! Сен мундан буяна маңа гулак гой! Акыл-пайхасыңа гулак гой!

ГҮНДИЗ.

Огуз бегин, Аждар ханың йигитлери ярадарлары дона салып часлы чайың якасына дашап йөрлер. Бирнәче бег болса селчең токайлыгың гойры көлегесинде хатара ятырылан беглериң ярасына эм эдип сараярлар, кимлер ярадарлара сув берип йөр.

Башга бир чынар агажының көлегесинде Жала бег, Бедәхет бег, Аждар хан, Агабег хан дагы гүрлешип отыр. Олар хызматчы йигидиң гетирен мешигинден сув ичйәр.

Аждар хан. Сиз яңкы гачып гиден душманыңыз билен нәме дийип урушдыңыз?

Жала бег. Олар билен бизиң Худайымыз башга.

Бедәхет бег. Олар Гүн худайына уйяр, биз болса асмандакы Таңра уйярыс!

Жала бег. Олар Гүн огуллары, биз Асман огуллары!

Аждар хан гең галяр:

-- Бар себәби шолмы я башга себәбем бармы?

Жала бег: Ёк, диңе шонуң үчин урушдык...

Аждар хан билен Агабег хан илки юваш, соңра кейп эдип гүлүшип башлаяр. Инди олара Жала бег билен Бедәхет бег хайран галяр.

Аждар хан. Сизе худай нәмә герек? Ёкардакы асман үчин, Гүн үчин уршуп йөрер ялы сиз нәме акмакмы? - дийип ене гүлйәр.

Жала бег хасам гең галып:

-- Хов ханлар, сизиң нәме Худайыңызам ёкмы? -- Хах-хах-ха! - дийип гүлйәр.

Аждар хан Агабег хан бири-бирине гең галып бакяр:

-- Ынха, бизиң Худайымыз! - дийип, Аждар хан гылыжыны сомлаяр.

-- Ынха, бизиң Худайымыз! - дийип, Агабег хан гүрзүсини сомлаяр.

Жала бег билен Бедэхет бег бири-бирине хайран галып середип:

-- Бай-бов, сиз асыл дүньәде Худайларыңам бардыгыны билмейәңизми? - дийип гүлйәр.

Жала бег. Сиз гыссага-кына дүшениңизде, нәмә чокунып, нәмә сежде эдйәңиз?

Аждар хан. Биз гыссага - кына дүшмейәрис!

Бедэхет бег. Сиз мес болаңызда киме чокуняңыз?

Агабег хан. Дүйп Ёвгы атамызың рухуна чокуняс.

Жала бег хайран галып олара тиңкесини дикийәр.

-- Дур, дур, дур. Сиз нәме Дүйп Ёвгы атамызың ковмунданмы?

-- Хава, биз Дүйп Ёвгы атамызың Ёвбасар оглуның небересинден - дийип, Аждар хан айдяр.

Бедэхет бег. Ёк, беглер, биз Дүйп Ёвгы атамызың Ёвбасар ханың небереси. Сиз хов бизиң атамыза дава эдип дурман!

Агабег хан. Ахав, беглер, сиз ерден-гөкден худай агтарышып йөрениңизден, ата-бабаңызың адыны долы өвренип гояймалы дәлми! Биз әр түрканлар Дүйп Ёвгы атаның иң улы Ёвбасар оглуның перзенди.

Жала бег йылгыряр, ёлдашларына мәхрибан бакяр, ол назары билен мыхманлар билен жедел этмели дәдлигини дүшүндирйәр.

ГҮНДИЗ.

Сөвеш болан ери Гадым галадан узак дәл. Ханха обадаң бир гиден сүлсат, аял-эбтат, чага-чуга, гыз-гелин етип гелйәр.

Огуз бег атасы Гара ханың, агасы Ур ханың янында пажыга болуп отыр. Жала бег бәш-алты бег билен Огузың янына баряр. Жала бег:

-- Огуз бег, йөр бизиң арамыза. Гөрйәрмин, о гелйән мәхелле сени масгараламага, саңа гаргамага гелйәр.

-- Гаргасынлар, масгараласынлар!

-- Биз хей өз сердарымызы масгараладарысмы! Йөр, Огуз бег, масгара болсак-да биле болалы, өлсек-де биле өлели!

-- Беглер, ол мениң Таңрыма герек. Гой, мени масгараласынлар, үстүмден топрак сечсинлер. Эгер Таңрым мени масгара этмек үчин өзүне уйдуран болса, мен масгара болжак! Дерхал янымдан гидиң! Жала бег, сен еди-секиз атлы билен дагдакы алымлары бәрик галып гайт. О көпбилмиш гечисакгал олара хыянат этмекденем гайтмаз! Индем уграң!

Беглер гайдяр.

Жала бег еди атлы билен Часлы чайың гөзбашына тарап атлара гамчы чалар.

Огуз бегің дашы бәш хатар халка болуп дур. Йүзе голай яшажык чага Огуз бегің дашында маслыкларың арасында Гүнүң тегелегини ясап дуршуна аглашып:

-- **Огуз бег, ханы бизиң какаларымыз? Ханы бизиң педерлеримиз? Сен оларың хеммесиниң душманы! Сен бизиң душманымыз! Сен бизиң Гүн Худайымызың душман! Биз сенден ар аларыс!** - дийип аглашып Огуза топулар. Үч-дөрт әдим галанында сакга сакланып, херси өзүниң янторбасындан күл алып, илки өз йүзлерине чаларлар, соңра голларыны узадып, Огузың йүзүне символики күл чалып гыгырышарлар: -- **Сенден арымызы алмасак ата-бабамыза лагнат!**

Огланжыкларың хатары аглашып ылгап ыза чекильәрлер, яш гызлар-гелинлер өңе чыкып, сачларыны яйып аглашарлар:

-- **Огуз бег, ханы бизиң сөвер ярларымыз, ханы бизиң янёлдашларымыз! Сениң гара йүзүңи гөрен йүзлеримиз гара болсун!** -- дийип, оларам янторбаларындан күл алып илки Огуза символки чалып, соңра өз йүзүне чаларлар. Оларам ызанда-чуван ызкы хатара гечйәрлер, инди орта яшан аяллар сачларыны яйып, йүзлерини йыртып увлашарлар:

-- **Огуз Огуз, доңуз Огуз! Ханы бизиң огулларымыз, ханы бизиң чагаларымызың аталары? Сен бизиңем, ата-бабаларымызыңам ганым душманы!** - дийип, херси өз янторбаларындан күл алып өз йүзлерине, Огузың йүзлерине чаларлар. Оларам аглашып ызкы хатара гечйәрлер, инди гарры-гурты аяллар сачларыны яйып, йүзлерини йыртып аглашып, увлашып Огуза хужүм әдйәрлер.

-- **Огуз, Огуз, лагнаты Огуз! Сени ата-бабаларымызың рухы урсун! Сени Гүн худайымыз урсун! Тә кыямат ахыра ченли дирикән жесет болуп янып гез! Огуза лагнат болсун, Худамыз Гүн, атамыз Гүн!** - дийип, оларам лагнат дессурыны гечирип өз йүзине, Огузың йүзине күл чалар. Озалкылар символики чалан болса, оларың бирнәчеси гелип, Огузың йүзүне күл чаларлар.

Часлы чайың янында бу вака томаша әдип отуран Огуз беглери юмрукларыны дүвйәрлер. Аждар хан оlara гарап:

-- **Сиз нәме өз бегинизи горамаярсыңыз?**

Бедәхет бег хашлап:

-- **Огуз бег гадаган этди!** -- дийип, башыны яйкап хырчыны дишлейәр.

Лагнат дессурыны ерине етирмек үчин йүзе голай гожа Огузың дашында эгеле болуп дурар. Ыздакы хатарлар аглашарлар. Гожалар гыгырып, йүзлерине күл чалып, Огузың дашында айланып:

-- **Сен атаңың, агаңың ганыны дөкен ганхор Огуз! Сен гөкде Гүн**

худамызың, ерде тутуш халкымызың душманы! Сен юрдумызың душманы, Огуз! Сен мукаддес ватанымызың душманы Огуз! Эй, худайсызлар, биз сизиң дирилериңизи галамыза салмаярыс, өлүлериңизи өвлүйәмизде жайлатмарыс! Огуза лагнат! Огуза лагнат! Огуза лагнат! - дийип, олар гыгырышярлар.

Часлы чайың якасында ваканы сынлап дуран Аждар хан:

-- Пахай, бичәрелер, сиз өзүңизе Худай эдинип, гөр нәхили вежералыга сезевар болупсыңыз! Ай, акмаклар, Түрк атамыз, Дүйп Ёвгы атамыз барка сизе Худай нәмә герек.

Гожалар танс херекетини эдип, Огузың дашында айланып өз йүзлерине, Огузың йүзүне күл чалярлар. Соң олар галадан гетирен Гарантгасыны -- Огузың өзүне меңзедилип ясалан гәбиң үстүнден әхли күллерини совурярлар. Гарантга от берйәрлер.

-- Атамыз Гүн, Худамыз Гүн, Огузың гәбини биз якып яндырдык, өзүни сен якып яндыр! -- дийип, Гүне гол гөтерип жыңссыз гыгырышярлар...

Аждар хан, Агабег хан алачсыз. Гахардан-газапдан оларың гөзлери яша өврүлипдир.

УР ХАНЫҢ ӨЙИ.

Ур ханың өйүнде Ур ханың аялы, ики гызы, Гур ханың аялы, бир гызы, Гүн ханың аялы дагы пенжиреден Гүне тарап середип касам әдйәрлер. Олар хатар дур, йүз-гөзүнде йигренч оды ловлаяр. Ур ханың аялы:

-- Огуз бег, бизиң дин душманымыз, ган душманымыз!

Бейлеки аяллар хор болуп, онуң айданыны гайталаярлар.

-- Огуз бег, бизиң ата-бабаларымызың рухуның душманы!

Хемме аял-гызлар онуң айданыны хор болуп гайталаяр.

-- Огуз бег бизиң юрдумызың, ил-улсумызың душманы!

Хеммелер онуң диенини гайталаяр.

-- Огуз бег бизиң ганхорымыз!

Хеммелер гайталаяр.

-- Огуз беге лагнат болсун, лагнат болсун, лагнат болсун!

Шол пурсат жая Айхан хатын гирйәр.

Хеммелер азажык алжырап:

-- Огуз беге алкыш болсун, алкыш болсун, алкыш болсун! - дийип, гыгырярлар.

ГҮНДИЗ.

Көшк мейданчасының өңүндәки хемишелик одуң дашында йүзлерче яшажык чагалар Гүнүң шекилини ясап тегелек халка болуп дур. Ортадакы одуң башында гарры-гурты аяллар аху-пыган дартып, эйменч можук сес эдишип, хәзирки заман күштдепдесине меңзеш ракс ойнап, матам тансыны эдйәрлер. Гүнүң халкасы болуп дуран яшажык чагажыклар аглашярлар.

Көшкүң өңүнде гожалар, аксакаллар пажыгалы вака сын эдип матам дартып дурлар.

Көшкүң еңсе тарапындакы гүнорта дервезесинден гирен башы күлахлы, эгни йыртык-йирик гейимли, сачлары-сакгаллары түссе ялы Кәхил Кемрай гыгырып гелйәр. Онуң эндам-жанына дакылан дүрли мис жаңлар жаңңырдаяр, гапдалындан асылан сув кәдиси, дүрли торбалар халлан атяр. Онуң хасасына хем жаң, дүрли эсгилер асылыпдыр. Ол гелшине гыгырып, вагыз эдйәр. Гарры аяллар дивананы гөрүп раксыны гойярлар.

Кәхил Кемрай:

-- Эй, бейик Гүн огуллары! Эй, бейик Түрк атаның, Дүйп Ёвгы ханың огуллары! Сиз Гүн худайыңыза душман болдуңыз! Сиз ата-бабаларың рухуна душман болдуңыз! Гүн худайы дагларыңызы годукладып, ериңизи титредип, галаңызы ер билен егсан эйләр. Гижелер асмандакы йылдызлар депәңизден ягып, бала-чагаларыңызы, ил-улсуңызы якып-яндырып ташлар! Сизиң юрдуңызы ер хопар, чүнки сиз атаңыз Гүни, худаңыз Гүни рет этдиңиз! Мундан буяна дирилериңиз ериң үстүнде яшап билмез, өлүлериңиз ериң астында ятып билмез! Гүн худаңыз сизе лагнат окаяр!

Кәхил Кемрай гаргап баршына төверегине сер саяр. Шол пурсат онуң назары гаршысындан гелйән кетхуданың назары билен каклышяр. Кәхил Кемрай:

-- Эй, Гүн огуллары! Эй, Түрк атаның ковумлары, сиз араңыздакы худайсызлара ёк этмесеңиз, Худайыңыз сизи ёк эдип ташлаяр! Халклар, халайыклар, дерхал араңыздакы худайсызлары ёк эдиң!

Дивананы диңләп дуран Айхан хатының гөзлериңиң окарасы яшдан доляр.

Галаның илери дервезесинден гирип, көшк мейданына гелен алымлар

-- Огуз бегиң мугаллымлары еке-екеден мәхеллә бакып гыгырярлар.

-- Түрк атаның ковумлары! Ол дивананы диңлемән!

-- Ол жансыз ичалыны юрдуңыздан, галаңыздан чыкарып ковуң!

-- Эй Гүн огуллары! Биз жүмле-жаханың чар янындан гелен

алымлар, айдыңлар! Сиз диңе Огуз беге уюң, диңе Огуз беге ынаның! Огуз бег земиндәки Адалат Худайы! Асманың әхли худайлары Огуз беги жүмле-жаханьың сердары сайлады. Кимде ким шу гүн Огуз бегиң ызына дүшсе, ол эртир дүнийәниң эеси болар!

Хинди алымы гыгыряр:

-- Эй, Түрк атаның огуллары! Земинде ялңыз худай бар! Адалат Худайы! Огуз хан земиндәки Адалат худайы!

Кетхуда атыны дебсәп гелип гамчысыны гөтерип гыгыряр:

-- Дерхал ёк болуң! Ёгсам хеммәңизи гылычдан гечирйәс! Аслында сиз Огуз беги жадылап, догалап халк душманы этдиңиз! Худайымызың душманы этдиңиз! -- дийип, ол гамчы салжак боляр, эмма гамчылы эли ховада доңуп галяр.

Хытай алымы орта чыкып гыгыряр:

-- Халклар-халайыклар, жүмле-жаханда екеже Худай бар, олам Огуз бегиң худайы Таңры! Сизиң сежде эдип йөрән Гүнүңиз худай дәл! Худай дәл, худай дәл!

Жөхит алымы орта чыкып Гүне бакып гыгыряр.

-- Эй, бейик Гүн огуллары, хәзир биз сөзүмизи тассыкларыс. Хәзир Гүн тутулып, гараңкы болуп Гүн өзүниң худай дәлдигини тассыкляяр!

Бабыл алымы Гүне голларыны узадып:

-- ЭЙ, Гүн худай, эгер сен худай болсаң, бизи шу демде якып-яндырып ташла! Эгер-де сен худай дәл болсаң, шу пурсатда йүзүңе гара чекип бу хасу-аам халка өзүниң худай дәлдигиңи аян эйле! Биз гарашяс, халк гарашяр! Бир,

Бейлеки хер саны бир алым гыгырып айдяр.

Хытай алымы:

-- Он! Гүн, сен Худай дәл болсаң, шу пурсат гараңкыра!

Хеммелер өрән ынамдар геплейән алымлара, Гүне гарап башлаяр. Ине бирден Гүн тутулып башлаяр, хеммелер дызына чөкүп гөге эл серйәрлер. Гүнүң яры тутуляр. Халклар сессиз аглашып башлаяр. Гүн долы тутуляр, жүмле-жахан гап-гараңкы боляр. Галаның ерден йөрәни дызына чөкүп, хайранлар галяр...

Гараңкы галаның ичи ахы-нала... дады-перят...

ГУР ХАНЫҢ КӨШГИ.

Пажыгалы саз. Гур хан, Гүн хан, Билик хожа, улы ханлар, аксакаллар агыр оя батыпдыр. Дымышлык. Шол пурсат кетхуда Алембердар хан билен Гызылгөз хан көшке гирйэр. Оларың ярагы ёк. Хеммелер ики хана хайран галып середйэр. Гүн хан дергазап болуп орнундан галып:

-- **Хайынлар, ганхорлар! Хезрети ханына каст эденлер, нә йүзүңизе бизиң көшгүмизе гелип билдиңиз!**

Яш Ёвгы хан:

-- **Дерхал икиңем гүм болуң көшкден! Ёгсам харам ганыңызы сачян!**

Кетхуда ардынып сөзе башлаяр:

-- **Аксакаллар, ханлар, беглер, биз Гара ханың үстүне дөкүлдик! Биз хезрети ханымыз билен сөвеш этдик. Шол сөвешде-де юрдумызың ханы хезрети Гара хан билен Ур хан вепат болупдыр! Эгер сиз оларың өлүмини бизден гөрйән болсаңыз, ынха гара башым, салың гылыжы! Вах, дийсем Гарабасар ханың оглы болмадыгым!**

Гызылгөз хан. Ханлар, эгер бизи гандар сайян болсаңыз, душман окунян болсаңыз, ынха гара башым! Чапдырың, вах дийсем Хажрав ханың оглы болмадыгым!

-- **Сиз бизиң душманымыз! Ёк, болуң көшкден! --** Гүн хан гыгыряр.

Кетхуда парасат билен гүрлейэр:

-- **Хава, биз хезрети Гара хана душман болдук! Себәби онуң ялңыз оглы Огуз бег, хан тагтының мирасдары Огуз бег атасына душман болды! Огуз бегиң яранлары Гара хана душман болды! Доганлар, акыл эйләң, төверек-дашымыздакы галаларың бизе досты бармы! Хеммеси, хеммеси хезрети Гара Ханың, бизиң душманымыз! Ханха, гөкдәки Гүн Худамыз матам тутуп, бизе гөз гөркезди! Аксакаллар, ханлар, беглер, эгер биз шу пурсат пайхас-парасатлы болмасак, ынха шейдип**

-- **элини өңе узадып гөркезйэр. -- бир юмруга жемленип билмесек юртда кыямат гопар! Эгер самсык болсак-да гырлышалың! Биз адалат үчин, асудалык үчин гырлышмага тайяр!**

Хеммелер агыр дымяр. Айхан хатын ачык гапыдан диңлейэр.

Кетхуда. Эгер биз акыллы-башлы болсак Гур ханы хан гөтерип, Гур ханың дашында жем болуп, Гүн Худамызың душманлары билен беллисини этмели!

Бир аксакал. Билик хожа, сен дана киши. Ери, сен нәме диййәрсин?

Билик хожа отуранлары бирлай сынлаяр, соңам пессай сес билен башлаяр:

-- **Биз атамыз Гүни, худамыз Гүни ынжытдык! Гүн яңы**

гараңкырап бизден надылдыгыны гөркезди! Эгер биз десби-дэхил Гур ханы хан гөтермесек, душманчылык, агзыалалык башымыздан кыямат гопдулар!

КӨШК МЕЙДАНЫ.

Көшк мейданы адамдан долы. Билик хожа, Гур хан, Гүн хан, кетхуда Алембердар хан, Гызылгөз хан, дөрт-бөш саны аксакал диңиң янына баряр. Билик хожа диңе чыкып төверек дашыны сынлаяр.

-- Эй, герчек Гүн огуллары! Юрдумызың үстүне, халкымызың үстүне ёвуз бела абанды. Атамыз Гүн, Худамыз гүн йүзүне матам шалыны тутуп, бизден ынжаныны дуйдурды. Шу пурсат бизиң әхлимиз жем болуп, бир жан, бир тен болмасак, агзалалык бизиң депәмизден кыямат гопаряр. Биз аксакаллар, кетхудалар, ханлар-беглер болуп хезрети Гара ханың орнуна Гур ханы хан тагтына чыкармагы макул билдик. Халайыклар, бизиң хезрети ханымыз Гур хан!

Көшк мейданчасындакы сан-сажаксыз халк гыгыряр:

-- Бизиң хезрети ханымыз Гур хан!

Билик хожа. Бизиң атамыз Гүн, худамыз Гүн, хезрети ханымыз Гур хан!

Хеммелер Билик хожаның айданларыны гайталаяр.

Билик хожа. Хезрети Гур хан, гой сени атамыз Гүн, Худамыз Гүн пенасында аман сакласын, сенем Гүн огулларыны пенанда аман сакла!

Көшк мейданындакылар Билик хожаның айданларыны гыгырып гайталаяр.

Секиз саны даяв бег носилкалы--земмерли етип гелйәр. Земмериң үстүнде палас атылыпдыр. Аксакаллар Гур ханы земмере мүндүрйәр. Секиз даяв бег носилканы эгнине гөтерип, хемишлик одуң янына барярлар. Олар земмери голларына дик гөтерип, кераматлы одуң дашындан айланярлар. Халк болса «Хезрети Гур хан Гүн огулларының ханы!» дийип гыгырярлар.

ГИЖЕ.

Кетхуданың өйүнде гуйрук ягындан эдилен чыра дур. Саз. Кетхуда билен Кәхил Кемрай гүрлешйәр.

Кетхуда. Сиз Айдың хан билен Гаражеңселде букуда ятарсыңыз. Биз хем мүн атлы гошун билен Огуз бегиң маңлайындан уарарыс. Сиз шол пурсат оларың аркасындан гелерсиңиз. Дүшнүклими!

Кәхил Кемрай. Дүшнүксиз! Сиз Гүн огуллары, Огузың дөрт-бәш йүз йыгнының гаршысына бәш-алты мүн черигем топлап билйәрсиниз ахыры!

Кетхуда. Билйәс, эмма...

Кәхил Кемрай. Эммасы нәме?

Кетхуда. Юртда Огуз бегиң абрайы улы. Эртир бәш-алты мүн черигиң яры Огузың тарапына гечәйсе нәме? Жүмле-жахандан гетирилен алымлар Огуз беги окуп жадыгөй, догагөй эдип ташлапдырлар. Огузың аздыраны өзүниңки болуп гидип отыр...

Саз...

ГИЖЕ.

Дагларың селчең токайлы жүлгеси гаралып ятыр. Часлы чайың шагылдысы гелйәр. Арам-арам дүрли гушларың, жандарларың овазы яңланяр. Бейик бир гершиң үстүнде Огуз бег зарынлап Таңра мынажат кыляр:

-- Таңрым, Таңрым, сен мени азызладың! Сен мениң гапыл гаракларымы ачып, маңа энче ёла гудратыңы гөркездиң! Мен саңа дүйрмегим билен берлип, гиже-гүндиз саңа мынажат эйледим. Ханы айт, Таңрым, мен нәмәни терс этдим? Нәме дийип мен атамың душманы болдум, агамың душманы болдум, халкымың душманы болдум!

Таңрым, Таңрым, мен мундан буяна ненең яшап билерин? Ил-улус атамың, агамың өлүмини менден гөрйәр! Эзиз энем дәлирежек болуп йөр, себәби ол ялңыз оглуның ягдайына чыдап биленок!

Огуз асмандакы балкылдашып гөз гыпышян йылдызлара середип, делмирийәр. Дүрли жанлы-жандарың, гиже сайраян гушларың, чайың шагылдысы эшидилйәр.

-- Таңрым, нәме маңа сес бермейәрсин. Таңрым, нәме агыр гүнде мени ялңыз галдырдың? Сен хич болман Гөк Бөрүни мениң яныма ёлла! Хич болман, маңа нәхилидир бир гудратыңы гөркез! Хич болманда маңа сес бер! Хич болманда, мениң гурсагыма гиңлик бер, Таңрым, ёгса мениң йүрегим ярылып баряр!

Огуз бег диңширгенип узак дуряр, бирден еңсесине өврүлип:

-- Гала бег, ёк бол! Голай-голтумда дурайсаң, мен сени парчаларын! - дийип гыгыряр.

Хол ашакдакы арчаның янындан Гала бегиң хем Пелең ханың сулбасы гара көлеге болуп, геришден инип баряр...

Гара ханың көшгүнің бир жайында Айхан хатын алыс бир нокада середип, доңуп галыпдыр. Ол ахы-пыгана, гам-гусса, пажыга сыгман, багыр авусыны чекйэр. Онуң гара гөзлери доңуп галан уллакан гөзяш ялы...

Көшкүң енеки бир жайында Хүйрбике сессиз пыган, сессиз пажыга болуп отыр. Онуң шар гара гөзлери ажы яшлара гарк болупдыр. Онуң ал яңаклары, овадан йүзи яша ювулыпдыр. Ол ичинден мынажат эдйән болмалы, овадан леблери чүмүш-чүмүш эйдэр.

Огуз бег дагың бир гершинде энтегем Таңрысына мынажат айдып отыр. Бирден!... Бирден онуң телпекли келлесине деген даш оны сэхел пурсат сеңселедйэр. Онуң думлы-душундан юмрук ялы дашлар ягяр. Огуз дерхал өзүне гелип, ики голы билен келлесини тутуп гораняр. Шол пурсат онуң үстүне тор атыляр. Он-онки йигит Огуз беги гүрпбасды эдип, тора долаярлар. Ерли-ерден депип, уруп, дашлап оны өлдүрип барярлар. Шол пурсат бир уввулды йигитлериң зэхресини яряр. Ханха, оларың үстүне гөк ялындан, аташдан бина болан Гөк Бөри атылып гелйэр. Хер ким йүзүнің бакып дуран ерине гачяр. Кимдир бири гачмаздан озал, учудың гырасында тора доланан Огуз беги учутдан депип гойберйэр.

Тора чоланан Огуз бег гидйэр дүйпсиз учуда!

Гөк Бөриниң уввулдысыны эшиден Гала бег, Аллаңдыр бег дагы ылгашып Огуз бегиң мынажат эдйән ерине гайдярлар.

Жахан ягтылып баряр.

Беглер ылгашып гелйэр, эмма хэлки отуран еринде Огуз бег ёк.

Гөк Бөрөм ёк.

Жахан яйряр. Беглер гыгырышып Огуз беги гөзлейэрлер, эмма хич ерде Огуз бег ёк.

Гүн гөге галяр, эмма беглер Огуз беги тапып биленок.

Жүлгеде ылгап йөрен Аллаңдыр бег:

-- **Беглер, Огуз бег мунда!** - дийип гыгыряр.

Гаядан учурлып гойберилен Огуз бегиң торы учудың ашагында гүр шахалы чынара урлуп, онуң шахаларының биринден салланып дур. Беглер ерли-ерден ылгашып Огуз беги торы билен ашак дүшүрйэрлер. Торы айырярлар, эмма Огуз бег я өлүпдир, я өзүнден гидипдир. Гала бег гошавучлап чайдан сув алып Огузың йүзүне сепйэр.

Огуз бег өзүне гелйэр. Онуң эндам жанындан ган акяр. Беглер гахар-газаба өврүлип нәдерини билмейэр, эмма гең галмалы хадыса боляр. Бирден Огузың яраларындан ган акмасы галяр. Йигитлер гөзлерини

хөвлэндирип сынлаяр. Огузың яралары оларың гөзүниң өңүндө битип баряр. Огуз бег йылгыряр:

-- **Душман намартлады, диймек олар инди еңлер!**

Огуз бег Гала бегиң голундан тутяр, Гала бег оңа голтгы берйәр. Өлдүрилип учутдан зыңылан Огуз ыра-дара еринден галяр, асмана голуны герйәр:

-- **Таңрым, гайдып мен сениң барыңа мүнкүр болмарын! -** дийип гыгыряр.

ГҮНДИЗ.

Даг говагының өңүндәки ат даңмак үчин ере дикилен бир гулач агачлара алымлар дызына чөкерилип даңылыпдыр. Оларың херсиниң янында эли ялаңач гылычлы бир йигит дур. Билик хожа орта гечип оlara йүзленйәр.

-- **Гара хан сизи сылап, бай этди, бег этди, хана-мана эе этди! Эмма сиз жадыгөйлер, догагөйлер онуң мирасдыр ялңыз оглуны жадылап атасының, халкының, юрдуның душманы этдиңиз! Сиз Огуз беги Гүн худамызың душманы этдиңиз! Шонуң үчин биз сизе өлүм жезасыны берйәрис. Перман дерхал бержай эдилйәр!**

Ол ортадан чыкып улы агажың янына барып голуны гөтерйәр.

-- **Беглер, перманы ерине етириң! --**

Беглер ялаңач гылыжыны гөтерип аркан гайшан чагы думлы-душдан яй окы ягып башлаяр. Ики-үч гылычлы бегиң ягырнысындан ок гирйәр. Гылычлылар алжырап, окуң ниреден гелйәнини гөржек болярлар. Билик хожа агажа дуланып:

-- **Перманы ерине етириң! --** дийип гаты гыгыряр. Онуң келлесиниң хер тарапындан бир ханжар гелип агажа санжыляр. Жала бегиң атлылары хайкырышып гелйәрлер. Даг тарапдан он-он дөрт яшлы огланлар гыгырышып ок атырлар.

Жала бег дагының алымлары азат этмәге геленини билен огланлар ылгашып дагдан дүшйәрлер. Беглер алымларың голларыны чөзүп башлаяр.

Асманда бирнәче маслыкчы гушлар айланып йөр.

Бир салымдан экранда атына терс мүндүрилип, йүзүне ярадар болан желлатларың ганындан чалынан Билик хожа, онуң дири галан йигитлери гөрүнйәр. Оларың аяклары атың гарнының астындан мэкәм даңлыпдыр, гүйлүңги голлары болса, эериң гашына даңлыпдыр.

Жала бег:

-- **Барың, гөрөн - эшидениңизи иле хабар бериң! Алым кишилере зулум эдйән худайсызлар! -** дийип беглер ерли-ерден атлара гамчы

чалярлар. Атлар чапып гидйэр. Огланжыклар гүлүшип желлатлара дегер-дегмез эдип ок атырлар.

Алымлар гөзлерини яшлап халасгэр окувчыларыны, беглери гужаклаяр.

АЙДЫҢ ХАНЫҢ КӨШГИ.

Гиң көшкүң ичинде дивана Кэхил Кемрай -- инди ол хан гейминде орта язылан гызыл матаның башында Айдың хана гүррүң берип отыр. Табаклар, кәселер билен сөвеш планыны гөркезйэр.

-- Хезрети Айдың хан, биз ынха, шу ерде Гаражеңцелде ики мүң атлымыз билен букуда ятырыс. Алембердар хан билен Гызылгөз хан мүң атлысы Огуз ханы маңлайындан уряр. Огуз бегиң чериги болайса бәш йүз атлы. Огуз ханың йыгны асгынлап Гаражеңцеле тарап ыза чекилйэр. Шол пурсат биз хем Огуз бегиң еңсесинден чыкып оны күл-пеекун эдйэрис.

Айдың хан:

-- Огуз бегиң йыгыны дөрт-бәш йүз болса, бизиң ол ере герегимиз нәме? Нәме Алембердар хан мүң атлысы билен хем Огуздан горкярмышмы?

-- Горканок. Ол мүң атлысы билен Огузы күл-пекун эдип билйэр. Бизиң божумыз олары Худайсыз Огуздан дындарып, Алембердар ханы Гур ханың орнуна тагта чыкармалы. Алембердар ханам бизе Дашгала ченли гиден сәхралары, даглары, дүзлери, чешмелери-чайлары билен он үч обаны, ики галаны пешгеш берйэр.

-- Гур хан оңа разымышмы?

-- Алембердар ханың адамлары Гур ханы эртирки сөвешде ёкляяр! Гур ханың орнуна бизиң достумыз Алембердар хан тагта чыкяр.

Айдың хан дивана дикан бакып:

-- Мен Алембердар ханы тилкирэк гөрийән, Кэхил хан... - диййэр.

Кэхил Кемрай гүлйэр.

-- Ёк, ол тилкирэк дәл-де, хакыкы тилки! Ёк, шейтанырак дәл-де, хакыкы шейтан! Алембердар хан хан тагтына чыкмак үчин иманыны, ил-улсуны, юрдуны сатыр! Бизе болса гиң өри герек, хезрети хан!...

ГИЖЕ.

Кетхуда Алембердар хан доганлары, доган огланлары билен огрын геңеш эдйэр. Ол ювашжа гүрлейэр:

-- Гардашларым, эртир Гур хан билен мүң атла баш болуп Огуз

бегин маңлайындан урарыс. Огуз бег алжырап ызына чекилен пурсатам онуң еңсесинден Айдың хан ики мұң атлысы билен дөкүлер! Эртир айгытлы гүн! Эртир Гарабасар огулларының хан тагтына чыкжак гүнидир!

Бир гардашы:

-- Агам Алембердар хан, сен душманымыз билен дил дүвшүп йөрмиң?

-- Хан тагтына чыкмак үчин биз хер зада тайяр болмалыдырыс! – Семендере йүзленийэр. -- Сен, сен, сен эртирки сөвешде Гур ханы ёкларсыңыз, сен, сен, сен – сизем Гызылгөз ханы ёкларсыңыз!

ҮМҮШ-ТАМЫШ.

Гур ханың мұң атлысы хатар болуп сөвеш нызамында дур. Өңде Гур хан, Гүн хан, кетхуда Алембердар хан, Гызылгөз хан.

Ханларың ики тарапында довулчылар, нагарачылар, тагарачылар, сурнай-кернайчылар.

Гаршыда Огуз бегин дөрт йүз говрак атлысы сөвеш нызамында дур. Гошуның өңүнде Огуз хан, Аждар хан.

Гаршыдашларың арасы дөрт-бәш йүз метр.

Ики тарапынам тугдарлары тугларыны гөтерип дур.

Гур хан үмлейэр. Сөвеш деплери, тагаралары гүммүрдәп, сурнай-кернайлар, дүрли түйдүклер увлашяр.

Гур хан атының үстүнде отуран еринден гыгыряр:

-- Беглерим, душман үстүне! Гүн Худайымызың душманының үстүне! – Ол гылыжыны сырып душманлара гаршы ат чапяр. Ызындан мұң атлы Огузың йыгнының үстүне чозяр.

Огуз бегем, Аждар ханам гылычларыны сырып гыгыряр:

-- Беглерим, өңе! Таңры бизликдир!

Мұң йыгын билен дөрт йүз говрак йыгын гарпышяр. Сурнайлар – кернайлар увлашып, депреклер гүммүрдейэр. Ики тарапам мерди-мердана урушяр. Илки яйчылар яй атяр, сапанчылар сапан атяр, соңра ики йыгын гарпышып гылыч-найза сөвеши башлаяр.

Мис галкана урулян гылычлар сес эдйэр. Сөвеш дийсең газаплы. Огуз бег, Жала бег, Бедәхет бег дагы хырчыны дишләп сөвешйэр. Ерде ләш-ләше каклышяр. Сөвешде эесинден жыда дүшен атлар хоргурып, эйменч кишңейэр.

Дүнийә тот-тозан. Ярадарларың сеслери.

Огуз бег Таңрысының гудрат гөркезжегине ынаняр, эмма Таңрысы оңа гудрат гөркезәенок. Огуз бег ынаняр, эмма пүрреленийән гошуны билен ынамы хем сынып баряр.

Сөвеш довам эдйэр. Вагт гечдигиче Огуз бегинь гошуны азаляр.

Огуз бегинь гошуны ханха бир ковчум.

Аждар ханам, Агабег ханам дергазап сөвешйэр, эмма оларыңам саны азалып баряр.

Огуз гөге бакып гыгыряр:

-- Эй, Таңрым, медет бер ахыры! Таңрым! Таңрым!

Эмма гөк седа беренок... Бирден...

Эмма бирден терсине болды. Айдың ханың Гаражеңцелде букуда ятан ики мүн атлысам токайдан чыкып, Огуз бегинь, Аждар ханың гачып урушян ковчум атлыларының үстүне гайтды гылыч сырып!

Огуз бегем, Агабег ханам, Аждар ханам шок болды. Гарашылмаян ерден ене оларың үстүне агыр гошун гылыч сырып гелйэр!

Аралык үч-дөрт йүз эдим...

Огуз бегинь, Аждар ханың, Агабег ханың атлылары гарашылмаян душмана аңк болды. Гызылгөз ханың, Гүн ханың, кетхуда Алембердар ханың атлыларам теклипсиз урша гирен атлылара гарап аңк болды.

Огуз бег. Беглерим, душман гайрадан гелйэр! Душман үстүне! – дийип гылыч сырып, Гаражеңцелден гелйән гошуна тарап бөлек атлысы билен чозды!

Гүн хан. Душман гайрадан гелйэр! Душман үстүне! – дийип, Гүн хан Огуз бегинь йыгны билен урушмасыны гоюп, Айдың ханың үстүне чозды.

Гызылгөз ханам гылыч сырып **«Душман гайрадан гелйэр, чозуң үстүне!»** дийип гошуны билен Айдың ханың гошунының үстүне ат гойды.

Аждар ханам, Агабег ханам бу вака хайран галып гайрадан гелйән Айдың ханың үстүне чоздулар!

Кетхуда Алембердар хан **«Хай, сакланың, олар бизе көмеге гелйэр! Олар бизиң достларымыз!»** дийип гыгырып атлыларыны саклажак болды, эмма гайры душманы гөрен Гүн огуллары Огуз бег билен душманчылыгы соңа гоюп, чоздулар Айдың ханың үстүне! Агыр гошуны саклап билмедик кетхуда-да гыгырып ат гойды гайрадан гелйән душманың үстүне!

Айдың ханам, онуң серкерделерем гарашылмадык вакадан шок болды, себэби ики тарап болуп уршуп, гырлышып дуран ики гошун бирлешип, гылыч сырып ханха оларың үстүне гелйэр. Айдың хан нәдерини билмән, алжырап:

-- Беглерим, алгыр ширлерем, душман үстүне! – дийип, атына гамчы чалды!

Шейлеликте Гур хан билен Огуз бегің гошуны дашдан гелен душманы гөрүп бирлешди! Аждар ханам гошуны билен Айдың ханың үстүнде дөвүш гуряр. Айдың хан сөвешип йөркә кетхуда Алембердар ханыңам өзүне гаршы сөвеш эдип йөренини гөрүп:

-- Хай, тилкилер! Хай намартлар! Маңа тилки сапалагыны гурдулар-ов!

Уруш довам эдйәр. Ики тарапам мерди-мердана сөвешйәр...

СӨВЕШ.

Айдың ханың ики мүн чериги босгуна өврүлип, бөлек-бөлек болуп Гаражеңцеле гачярлар. Огуз бег атының үзеңдисине галып гыгыряр:

-- Гачаны ковмаң! Жемлениң!

Огуз бегің перманы дилден диле гечип яңланяр.

Гызылгөз хан:

-- Огуз бег, душманы пүрреләлиң-дә!

Кетхуда Алембердар хан:

-- Огуз бег, душманың әхлисини гылычдан гечирмән сакланмак болмаз!

Огуз бег телпегини элине алып, үзеңдә галып депесинден айлап гыгыряр:

-- Жемлениң!

Аждар хан Айдың ханы атының өңүне салып, кәте бир гамчылап алып гелйәр. Айдың ханың бойнунда кемент, ужы Аждар ханың голунда. Айдың хан элеврәп гелшине илки Гызылгөз ханың, соңра Огуз бегің өңүнде дызына чөкүп, ялбарып башлаяр.

Огуз бег:

-- Айдың хан, сен нәдип бизиң үстүмизе йыгын дартмага милт эдип билдиң!

Айдың хан Огуз бегің алнында топрак огшап:

-- Огуз бег, мени хол дуран кетхуда көмеге чагырды. «Бизиң үстүмизе душман гелйәр, ики мүн атлың билен көмек эт, сен бизиң якын гарындашымыз» дийди. «Маңа хан тагтыны алып бер» дийди.

Огуз бег кетхуда тарапа серетмейәр. Кетхуда Айдың ханы гамчылаяр:

-- Эй, зүвветдин, горкыңа сен нәмелер самахыллап дурсың!

Огуз бег:

-- Айдың хан, сен Ай огуллары билен бизе душман болдуң! индем горкыңа бизиң асылзада аксакалымыза, кетхудамыза, бейик

ханымыза төхмет атмага утанмаярмың!

-- Маңа төхмет атмага утан, уял! – дийип, кетхуда оны гамчылажак боляр. Огуз бег голуны гөтерйәр. Кетхуда сакланяр.

Айдың хан:

-- Мениң шаядым бар, маңа ынанай Огуз хан! Кәхил Кемрай хандан сора!

Огуз бег дергазап гыгыряр:

-- Түкет төхметиңи! – дийип, Огуз бег Айдың хана гамчы чаляр.

Кетхуда гара дер болупдыр, ол дерини чалып:

-- Пахахай, намарт дийсе! Адама төхмет атманы хич затча билмейәр, эшшек огрусы!

Бедәхет бег габак астындан сынлап какасы Алембердар ханың дүшен әйменч ягдайына утаняр.

Огуз бег оны дуйяр:

-- Агам Алембердар хан, сен бизиң хожамызсың, сен бизиң кетхудамызсың! Ким саңа төхмет атса, биз онуң дилини гөмелтейинден сограрыс...

Шол махал бир ярадар атлы гелйәр. Ол агыр яраланыпдыр, йүзем, гурсагам гырмызы ган. Йүзини гылыч чапыпдыр, гурсагындан болса яйың окы гирипдир. Ол ыранып гелшине кетхуданың янында атыны саклаяр:

-- Эй, Худайсыз, сен бизи нейледиң? Сен биз билен Огуз бегиң гаршысына дил дүвшүп, индем Огуз бег билен доган болуп дурмуң, гуррумсак! Сениң ялы хайының бар дүнийәсинде яшамак хем утанч! – дийип, ол кетхуданың йүзүне түйкүрйәр, сонра ханжарыны алып атың үстүнде өзүниң дамагыны чаляр. Ол атдан агяр.

Агыр дымышлык. Огуз бег лах-лах гүлйәр:

-- Иблис өлжек махалам бир кесе гарасыны чаляр-да! Йөр агам кетхуда! Көшке гиделиң!

Жала бег гыгыряр.

-- Беглер, есирлери гала сүрүң, олжалары йыгнаң!

Огуз бег, Гүн хан, кетхуда Алембердар хан, Аждар хан, Агабег хан, Билик хожа, Гызылгөз хан дагы ат үстүнде эгеле болуп дур.

Огуз бег: Хан агаларым, биз асмандакы Худайлар зерарлы бирек-биреге душман болдук. Бирек-биреги пүрреләп йөркәгем гайры душман бизи бирлешдирди!

Аждар хан. Ханлар, земинде Ватандан, юртдан гайры бейик Худай болмаз!

Огуз бег. Хан агаларым, Гарабасар хан-да, Хажрав хан-да,

Ёвбасар хан-да бир атаның, бир энэниң – дүйп Ёвгы атаның огуллары! Биз оларың неберелери, ниже йүз йыл бәри доган болуп, гардаш болуп бир юртда, бир галада яшадык. Биз доган чагымыз, гардаш чагымыз төверек-дашымызда bize батырынып билйән душман ёкды, эмма биз душман болдугам вели, ханха Ай огулларам bize душман болды!..

Билик хожа. Хезрети ханлар, араңызда менден гожаңыз ёкдур! Сиз мениң яшымы сылап, ак сакалымы сылап, маңа гулак гоюң!.. Гара ханың мирасдар оглы Огуз бег Гүн Худайымызы рет эдип, асман Худайына – Таңра иман гетирди. Шол зерарлы хем ниже вагтдан бәри Огуз беге хыянат эдип, каст эдип, ёк этжек болуп уршуп гездик, эмма Огуз бегинң Худайы оны бизден горады. Ханлар, гой Гүн Худайымыза уян Гүне уйсун, Таңра уян Таңра уйсун! Йөне, юрдумызың, ватанымызың, бир ата-бабаларымызың хакына бирлешелиң. Арамызда Огуз бегден Адалатлы бег ёк, Огуз бегем хан гөтерелиң!

Кетхуда. Билик хожа раст айтды. Хезрети ханымыз Огуз хан болсун!

Хемме ханлар онуң сөзүни гайталаяр.

Огуз хан. Ханлар, агалар, ынха, Аждар хан, Агабег хан дагы хем Дүйп Ёвгы атамызың оглы Ёвбасар ханың небереси экен. Биз бир сәв билен бөлүнип гиден гардашымыза душдук. Биз әр гардашлы, шир гардашлы болдук!

Аждар хан. Биз хем әр гардашлы, шир гардашлы болдук!

КӨШК МЕЙДАНЫ.

Хемишелик одуң башында ханлар-беглер, аксакаллар дөвра гуруп дур. Гадым галаның еди яшарындан етмиш яшар әркек гөбеклиси, гарташан аяллар көшк мейданчасында жем.

Гүн хан диңе чыкяр:

-- Халклар, халайыклар, ханлар-беглер! Дүйнки сөвешде агам Гур хан – бизиң хезрети ханымыз вепат болды. Биз Гур ханың орнуна мирасдар ханымыз Огуз ханы хан гөтерйәрис! Огуз хан бизиң ханымыз!

Хемме илат «Огуз хан бизиң ханымыз» дийип гыгыряр.

Билик хожа Огуз ханың голундан тутуп диңиң янына элтйәр. Огуз диңе чыкяр.

-- Хорматлы аксакаллар, эзиз энелер! Ханлар, беглер! Араңызда маңа Гүн Худайың душманы диенлерем, хан атасының, хан агасының гандары диенлерем, мени ил-улусың, юрдуң душманы

саянларам болды, эмма асманың өңүндө ант ичйән. Мен хич хачан халкыма-да, хан атама-да, хан агама-да душман болан дэлдинин! Догры, мен Гүн Худайы терк эдип, асман Худайына – Таңра уйярын! Маңа Таңрым ган дөкмеги гадаган эдйәр. Мен асманда Таңрыма, земинде Адалата уйярын, шол икисине хем гуллук эдйәрин! Мен хич хачан хич киме Таңрыма уй диен дэлдинин! Сизе-де диймен! Себәби Таңрым зорлугы гадаган эдйәр!

Гүн хан онуң янына чыкяр:

-- Хезрети Огуз хан мундан буяна биз асманда сениң Таңрыңа, ерде Адалат Худайына уярыс!

Аксакаллар гыгыряр:

-- Огуз хан, биз сениң Таңрыңа уйярыс! Биз сени хезрети хан гөтерйәрис, себәби сен ханларың арасында иң адалатлы хан!

Гүн хан гыгыряр:

-- Аршда бизиң худайымыз Таңры, ерде худайымыз Адалат!

Әхли халк Гүн ханың айдан сөзүни хор болуп гайталаяр.

Аксакалларың янында дуран алымларың бегенжинден яңа гөзлерине яш доляр.

Огуз бег, Гур хан, Гызылгөз хан, Алембердар хан үч мүң черик билен Ай огулларының галасына йөрише баряр.

Гадым галада йүзе голай машгаланың эркеклери дүелере гош-голамыны уруп йөр. Аяллар-эбтатлар, яш чагалар перят чекйәр. Кетхуда Алембердар ханың уругының бирнәче беги гөчжек болуп бер-башагай.

Үч мүң гошун Ай огулларының галасыны габапдыр. Көшк мейданына Ай огулларының яш йигитлеринден гожаларына ченли әхли эркек гөбекли жемленипдир. Галаның хан-беглери, аксакаллары бойнуна кемент атып, дызына чөкүп табынлык дессурыны ерине етирйәр.

Гүн огулларының өңүндө голы ардына багланан Айдың хан дур.

Огуз бег Аждар хана середип:

-- Аждар хан, нобат сеңкидир! Булара нәме темми, нәхили жеза берсең, берибер! – диййәр.

Аждар хан өңе чыкяр:

-- А-хав, Ай огуллары, сиз бизиң асуда отуран галамыза йыгын дартып уруш этдиңиз! Сиз адамчылыгыңызы йитирип өз якын гарындашларыңыза гылыч гөтерип, найза урдуңыз! Биз хем сөвешде

йүзлөрчө йигидиңизи пүрреләп, алты йүз етмиш бәш нөкериңизи есир кылдык.

-- Сизе шол есирлериңиз гөрөкмү?

Аксакаллар:

-- Рехим эдиң, Хезрети хан, есирлеримизи берйәң!

-- Боляр, биз сизиң билен дең болман, сизе есирлериңизи берйәс. Йөне бизиң илиң сөвеш дессурына гөрә йөнекей нөкөрлериңиз үчин бир алтын пул, онбегилер үчин бәш алтын пул, йүзбегилер үчин йүз алтын пул, мүн башылар үчин үч мүн алтын пул төлемели!

-- Төләрис, төләрис – аксакаллар гүрлейәр.

Аждар хан үзеңге галып Айдың хана найзасыны дүртүп гыгыряр:

-- Аксакаллар, сизе ханыңыз Айдың хан гөрөкмү?

Бир салым дымышлык дөрөйәр, соң үч-дөрт яшулы:

-- Гөрөк дәл, Айдың хан бизиң сөзүмизи йыкып, Гадым гала, сизиң үстүңизе йыгын дартды.

Аждар хан:

-- Айдың хан сизе гөрөк болмаса, биз алярыс, йөне сиз онун хазына-депинесини, әхли йылкы, довар, дүе, гара мал .сүрүлерини bize берйәрсиниз!

-- Боляр, ханам алың, байлыгынам...

Аждар хан:

-- Огуз хан, мен сөзүми тамамладым...

Огуз бег атыны сүрүп азажык өңе чыкяр. Ол:

-- Ай огуллары, аксакаллар, адамлар, bize сизден якын ил, сизден голай халк ёк! Мен Огуз хан, мениң Худайым Таңры! Кимде ким мениң Худайыма уйса, шол кишиниң есирини ызына мугт берйәрин!

Биринжи аксакал:

-- Огуз хан, сен бизи Гүн огулларының деңине гөтержек болямың?

-- Ёк, Таңрының огулларының, өзүмиң дережәме гөтержек болярын!

Аксакаллар:

-- Гуллуқ, Огуз хан, гуллуқ! Сен бизи өз дережәңе бейгелтсең, биз сениң гулуңдырыс!

Огуз бег:

-- Адамлар, мениң Худайым Таңрым! Таңрым маңа душманыңдан дост әйлемеге, достдан доган әйлемеге буйряр. Әгер сиз бизиң Таңрымыза уйсаңыз, бизиң доганымыз борсуңыз!

-- Яша Огуз хан! – дийип, мүнлөрчө адамлар гыгырышяр.

Огуз хан Аждар хана ювашжа:

-- Аждар хан, сениң олжа хакыңы мен берйән! – дийип йылгыряр.

Аждар хан гең галяр.

ГҮНДИЗ.

Огуз хан, Гызылгөз хан, Аждар хан өңден гелйэр. Оларың ызында үч мүң черик. Гошун чөл-бееван билен гелйэр.

Гүн хан. Иним, Огуз хан, нәме дийип гандарымыз кетхуда Алембердар ханы гачырып гойбердиң? Кетхуда сениң хезрети хан атаң -- Гара ханың, Ур ханың ганына галан гуррумсак ахыры! – диййэр.

Гызылгөз хан. Алембердар хан юрдуны, ватаныны, халкыны сатан харамзада ахыры! Оны нәме дийип гачырып гойбердиң?

Огуз хан. Агаларым, мениң Таңрым ган дөкмеги гадаган эдйэр! Онсоңам кетхуда мениң кыяматлык гардашым Бедәхет ханың атасы! Мен онуң, онуң әхли гардашларының ганыны Бедәхет ханың хатырасына гечйэрин!

ГҮНДИЗ. СӘХРА.

Аждар хан билен Агабег хан атыны янашдырып сүрүп баряр. Оларың ызында йүз чемеси атлы беги.

Агабег хан. Агам Аждар хан, йыгына гара! – гаңрылып ызындакы атлыларына середйэр. – Биз илкинжи гезек галамыза олжасыз, хазына-генчсиз барярыс!

Аждар хан мәхрибан йылгыряр:

-- Агабегим, олжаның орнуна биз жаханда иң якын гарындашларымызы тапдык!

Агабег хан. Инди биз галамыза нә йүзүмизе барарыс?

-- Йылгырып, гүлүп-ойнап барарыс! Биз Огуз хан ялы гардашлы болдук ахыры!

ОГУЗ ХАНЫҢ КӨШГҮНДЕ.

Огуз хан тагтында отыр. Онуң сагында Жала хан, Бедәхет хан – инди олар хан, солунда Гүн хан, Гызылгөз хан, Билик хожа дагы ай берип отыр.

Өңде Итбарак ханың еди-секиз илчиси дик дур. Баш илчи:

-- Огуз хан, жүмле-жаханың ханларының ханы Итбарак хан саңа салам гөндерйэр.

-- Салам иберен, саламы гетирен саламат болсун!

-- Огуз хан, дүнийәниң хөкмирован хөкүмдары Итбарак ханың талабы шейле! Сен хан-ханан хезретлери үчин ганатлы атларыңдан

кырк санысыны серпай ёлламалы!

Огуз хан асуда, эмма ики гапдалындакы беглериң чекге дамарлары дартылар, оларың гахары гелйэр. Баш илчи габак астындан олары сынлаяр.

Огуз хан. Жүмле-жаханың хөкмүрованы Итбарак ханың ислеги бизиң үчин пермандыр! Беглерим, дерхал ганатлы атларымыздан кырк санысыны сайлаң!

Хан-беглер дергазап.

Баш илчи ювашжадан улудан дем аляр.

ГҮНДИЗ. ГАЛАНЫҢ ИЧИ.

Огуз хан хан-беглер билен уссаларың сыргынына айланып йөр. Олар хер бир уссахана гирйэрлер, ясалан яраглары сынлаярлар, уссалара, дашда ясалан яраглары сынагдан гечирип йөренлере миннетдарлык билдирйэрлер. Чекич-сандадың, екедабанларың гүңленч сеслери яңланяр. Онларча усса онларча дүканларда көрүкде гызаран демирлери енжи́п гылыч ясаяр. Онларча усса найза, онларча усса ханжар ясаяр, онларча усса ок-йй ясаяр.

Огуз бег хан-беглер билен уссаханалара еке-еке гирип гидип отыр.

Олар ахыры әпет ок-йй ясаян уссаларың дүканларына баряр. Билик хожа ол әпет ок-ййы гөрүп мөлерйэр.

Огуз хан бир ййы дикелдип сынлаяр. Йй пилсапыдан хем ёгын тизленен агачдан ясалыпдыр, кеме́нди өрме черимден. Йй хем, онуң мисден ясалан ока́м Огуз ханың боюндан узын.

Огуз хан өзүнден узын ок-ййы гөтерип дашарык чыкяр. Ол яя мис окы долдурып кеме́нди зордан чекйэр, атяр, эмма ок даша гитмейэр. Гүлүшйэрлер.

Баш усса. Хезрети хан, өвредишинден хас улы ясапдырыс өйдйән?..

Огуз хан. Ёк, кичи болмаса улы дәл. Берекелла, уссалар. Ынха, муңа ханяйы диерлер!

Огуз хан уссалара миннетдарлык билдирип, уссаханадан чыкяр. Билик хожа ыза галып ханяйыны гөтержек боляр, эмма гөтерип хем билмейэр. Уссалар гүлүшйэр.

Огуз хан хан-беглери билен сапан ясаян уссаларың дүканына гирйэр. Онларча усса дашы ёнуп сапана ок тайынлаяр. Ол дашлар -- небитдакыл дашы. Бирнәче усса юмрук ялы дашлары көрүкде гызарып дуран демир бурав билен дешйэр.

Баш усса. Хезрети хан, өвредишин ялы болупмы? – дийип, юмрук ялы даша от берйэр. Янардаш дессине гүпләп яняр. – Хезрети хан, өзем

эйменч сес эдип гидйэр.

-- Атылан чагы оды сөнмейэрми? – дийип, Огуз хан небитдакылы сынлаяр.

-- Ёк, хезрети хан.

Огуз асмана бакып:

-- Таңрым, Таңрым гүнэми гечевери! Ёвуз душманлар үчин ёвуз яраглары, улы душманлар үчин улы яраглары ясамалы болдук-да, Таңрым!

ГҮНДИЗ. ОГУЗ ХАНЫҢ КӨШГҮНДЕ.

Огуз хан тагтында отыр. Онуң сагында Жала хан, Бедэхет хан, солунда Гүн хан, Гызылгөз хан дагы отыр. Өңде Итбарак ханың секиз илчиси. Илчибашы гүрлейэр.

Саз! Камера олара голайлаяр.

Баш илчи. Огуз хан, хан хезретлери Итбакар ханың талабы шейле! Сиз хан хезретлери үчин перигатанч гызларыңыздан кырк санысыны совгат-серпай ибермели!

Гапдалындакы ханларың чекге дамарлары дартылып юмругы дүвүлйэр. Огуз хан болса бипервай середип отуршына:

-- Итбарак ханың ислеги бизиң үчин пермандыр! Кырк саны сайлама перигатанч гызы ёла тайынлаң!

Илчилер гидипдир. Ханлар өңе чыкып ерли-ерден Огуз хана йүзленйэр.

-- Хезрети Огуз хан, сен... сен бизи намыс астында гойдуң! Хей ол гайың огулларына кырк саны пери гызы берип гойбермек бормы?!

Огуз хан ардыняр, ханлары сынлаяр:

-- Ханлар, эртир Итбарак хан йыгын дартып гелсе, юрда ган чайкар. Онсоң эхли ганатлы атларымызам, гыз-гелинлеримизем, тутуш юрдумызам шол гайың огулларыныңкы болар! Сиз шонда нейлэрсиңиз!

Ханлар хашлашып ере бакярлар.

ГҮНДИЗ.

Аждар ханың үч атлысы чөл-беевандакы бир гуйының башында. Олар гуя үч тулум дерманлы сув гуйярлар. Тулумларам алып дессине гидйэрлер.

Олар сазак токайлыгындакы бөлек гошуның янына барярлар. Олар

алыслары сынлаярлар. Ханха, Итбарак ханың гөзегчи-гаравул гошуны төвереге хүшгэр середип гелйэр. Олар арыпдыр, эндам жанлары тот-тозан. Олар йүз атлы.

Олар гуйының башында дүшлейэрлер.

Ики-үч нөкер гуйының чакрап галан говасыны гуя гойберйэрлер. Гованы чекип алярлар. Алланэме сув! Илки хер ким бир овурт ичип гөрйэр.

-- Говы сув!

Гуйының башында дүшлэн йүзбашы төвереге гаравул-сакчы гоюп ийип-ичип башлаяр. Олар гуйы сувундан атларыны сува якярлар, өзлери ичйэрлер.

Аждар хан ожар-сазаклара дуланып, олары сынлаяр.

Асманда дүрли эпет гушлар айланып йөр.

Бир салымдан Аждар хан йүз элли атлысы билен гуйының голайына баряр. Хүшгэр сынлаяр, ханха ики-үч атлы гуйының башындан атына атланып гачяр.

Аждар ханың атлылары гуйының башына гелйэрлер. Гөрселер, йүз атлының хеммеси диен ялы уклап галыпдыр. Атларам дуран еринде уклапдыр.

Аждар хан ятанларың атларыны-ярагларыны йыгнаяр...

ОГУЗ ХАНЫҢ КӨШГИ.

Огуз хан тагтында отыр. Ики янында ханлар, аксакаллар ай берип отыр. Өнде Итбарак ханың илчилери дик дур.

Баш илчи. Огуз хан сэхраларыңызың, дагларыңызың, дүзлүклериңизин ярыны ягны, деря ченли ерлери бизе бермели. Итбарак ханың перманы шейле!

Огуз хан. Ер герек дийсене...

Баш илчи. Итбарак ханың перманы шейле!

Огуз хан. Итбарак ханыңыза айдың, биз сер берерис, ер бермерис! Итбарак ханыңыза айдың, онуң пэли азыпдыр. Итбарак хан аклындан жыда дүшүпдир! Эгер Итбарак хан ажалы етмедик болса, гайдып бизиң юрдумыза тарап серетмесин! Индем гүм болуң!

Илчилер гөтин йөрешип чыкып гидйэрлер.

Огуз хан. Аксакаллар, ханлар, беглер, мен урушдан, гыргынчылыктан гачдым, душман үстүмизе сүрүнди! – Ол гөге середйэр. – Эй, Таңрым мен ган дөкмеден гачдым, душман үстүме сүрүнди!.. Эй, Таңрым, мен Адалат истедим, душман жахалат билен маңа сүрүнийэр. Биз сер берерис, эмма ер бермерис!

Үч атлы ат гамчылап, Итбарак ханың дергәхине баряр. Итбарак хан оларың хабарыны аляр.

Биринжи атлы. Жүмле-жаханың хөкүмдары, гөзетчи гошуны душман пүрреледи!

Итбарак хан өр-гөкден гелйәр:

-- О нәхили пүррелейәрмиш душман сизи?! – дийип, дергазап боляр.

Икинжи атлы. Хезрети Итбарак хан, душманларымыз жадыгөй, догагөй! Олар бизиң гөзетчи гошунымызы жадылап-догалап есир алды...

Итбарак хан. Сиз! Сиз гуйы сувундан ичен болаймаң! Сиз душманың хилесине чолашан болаймаң!

Үчүнжи атлы. Хава, хезрети хан, гөзетчи гошун гуйы сувундан ичди. Мен шунча ичмәң зәхерленендир, авуланандыр дийдим, эмма йүзбашы мени диңлемеди!

Итбарак хан. Ханы йүзбашы?

-- Йүзбашы есир дүшди!

-- Перман! Йүзбашыны бендиликден бошадып, дардан асмалы!.. Перман! Мундан буяна гуйының сувундан ичениң башы өлүмли, малы талаңлы!

ГАДЫМ ГАЛА.

Агабег хан үч атлысы билен ат гамчылап гала гелйәр. Олар илки дервезебан билен азажык гүрлешип, дерхал Огуз ханың көшгүне ат сүрйәрлер.

Бу махал Огуз бег серкерделери билен сөхбет эдип отырды. Ишикагасы ылгап гирйәр:

-- Хезрети Огуз хан, Агабег хан үч атлысы билен гелипдир.

-- Дессине көшге алып гел!

Онянча Агабег хан көшге гирйәр. Ол өңүнден гужак ачып чыкан Огуз хан билен гужаклашып, дессур боюнча гөрүшйәр.

-- Хош гелипсиң гардашым Агабег хан, сапа гетирипсиң!

-- Хош гөрдүм гардашым Огуз хан, хош гөрдүм! Эмма ки мен гыссаглы хабар гетирдим. Итбарак хан гошун чекип гелйәр!

-- Геч отур гардашым, шербет ич! Биз Итбарак ханың йыгын дартып гелжегине гарашярдык.

-- Бары-ёгы отуз мүң гошун! Үч йүз сөвеш пили бар...

-- Отуз мүң? Бә, бизиң гарашанымыздан көп экен-ов...

-- Хах-хах-ха! Гардашым, гошун гылыч сырып гелйәркә мыдама

көп ялы. Ынха, олары сиңек гыран ялы гырып олжа пайлашанымызда, гаты аз гөрүнөр! – дийип, Агабег хан гүлүп Огузын гөркезен еринде отуряр.

Огуз хан. Жала хан, беглере перман берин! Әхли жеңдинлерде сөвеш одуны якың! Гүндиз түссели от, гиже ялынлы от. Алаңңыр бег, төверек-дашдакы обалара чапар гөндериң, эртириң өзүнде әхли гошун жем болсун!

Жала хан билен Алаңңыр бег чыкып гидйәр.

Агабег хан. Огуз хан, жеми нәче йыгын йыгнанар!

Огуз хан. Он мүн!

Агабег хан. Сиз он мүн, биз хем бир мүн! Жеми он бәш мүн гошун!

Билик хожа. Мыхман хан, он мүн гошун билен бир мүн гошуны гошсаң он бир мүн йыгын боляр.

Агабег хан. Хава, хожам, ол шейле! Йөне әр түрканларың мүнүси сөвеш мейданында бәш мүн йыгның гудратыны гөркезйәр! – дийип, ол лах-лах гүлйәр. – Огуз хан, хатыржем бол, әр түрканлар ёлда Итбарак ханың энтер-пелегини чашыряр. Хах-хах-ха, Ит барак хан сизиң үстүңизе гелип билмән, гачаймаса-да биридир!..

Бедәхет хан. Хах-хах-ха! Хов гардашым Агабег хан, сиз дийсең-дийсемен Дүйп Ёвгы атамызың Тупан атлы оглуның небересисиңиз. Апы-тупан ялы бадыхова сиз!

Агабег хан. Ёк, Бедәхет бег, биз Дүйп Ёвгы ханың Ёвбасар оглуның ковмы! Хах-хах-ха!

Огуз хан. Беглер, ханы геңеш эделиң!

Дашарда гадым галаның дервезесиниң янындакы әхли диңлерде, минараларда сөвеше чагырян отлар яняр. Отларың башы асмана баряр.

ГҮНДИЗ.

Итбарак ханың сансыз-сажаксыз пыяда, пилли, атлы, дүели агыр гошуны ер сүйшен ялы болуп гелйәр. Ханха, Итбарак хан пилиниң үстүнде гызыл чадырда. Бейлеки пиллериң хем он-онкисинде яшыл, гара, сары чадырлар гурлупдыр. Олар серкерделер...

Гошуның чаңы-тозаны асмана етйәр. Бирден...

Бирден ерден чыкан ялы үч сөвешжең атлы агыр гошуның өңүнден чыкяр. Итбарак хан пилинде дик дуруп голуны гөтерйәр. Йыгын сакланяр.

Ики атлы галяр, Аждар хан – Итбарак ханың гошунының якынына баряр. Итбарак хан пилини сүрүп өңе чыкяр.

Аждар хан. Гүнүңиз айдың беглер!

Итбарак хан. Бег йигит, сениңем гүнүң айдың!

Аждар хан. Хезрети Итбарак хан, сен сан-сажаксыз йыгның билен бизиң өрүлеримизи басгыладып, сораг-идегсиз бизиң юрдумыздан гечип барярсың! Сен бизиң пажымызы бер!

Итбарак хан гулагына ынанман, чиңерилип сораяр:

-- Нәме бер?

-- Бизе пажыңы бермесен биз билен душман борсуң?

Итбарак хан оны дәли-телбедир өйдүп бир салым сынлаяр, соңам вахахайлап гүлүп башлаяр. Хан гүленсоң гошуның гүррүңи эшидени-эшитмедиги гүлүп уграяр.

Итбарак хан. Хав бег йигит, сениң келлән ерндеми? Сен гызыл-от болуп дүнийәни якып яндырмага барян элли мүн гошундан, ады-авазасы жүмле-жахана долан Итбарак хандан пач сорап дәли-телбеми!

Итбарак хан, йыгын гүлүшйәр.

Аждар хан. Элли мүн дәл, сениң бары-ёгы отуз мүн гошуның бар! Хезрети Итбарак хан, сен сораг-идегсиз бизиң юрдумыздан гечип баряның үчин мүн ат, мүн тылла пул, мүн гылыч, мүн найза, мүн гүрзи, мүн дүе төлемели!

Итбарак хан. Хах-хах-ха! Эгер төлемесек нәме?

Аждар хан. Сен нәме пажыңы төлемән самсыкмы хан? Хезрети хан айтды-айтмады дийме, пажыңы мейлетин төлемесен, еди эссе эдип аляндырыс!

Кейпи көк хан йүзүне бакып пач сорап дуран йигиде гарап бирден гыгыряр:

-- Атың-айт, тутуң-айт о гуррумсагы!

Эмма ханы билен шады-хоррам гүлүшип, ажалы етене Аждар хана аңкарып бакян яйчылар яйына ок саянчалар Аждар хан ики йигиди билен гүв гитди оңарлы-сазаклы сәхра сиңип.

Итбарак хан. Ажалы етен Огузың болгусыз харбы хиле гуран болдугы би!

ДАҢДАН.

Итбарак хан яңы укудан турупдыр. Бир серкерде алакжап гелшине дызына чөкүп ер огшап!

-- Хезрети хан, мүн саны атымыз ёк! – диййәр.

-- Гачыпдырлармы? – дийип, Итбарак хан дергазап боляр.

-- Ёк, хезрети хан. Душманлар горагчылары өлдүрип, мүн саны аты сүрүпдирлер!.. Огурлапдырлар!

Итбарак ханың гөзлери петрәп ханасындан чыкып баряр...

ГУШЛУК.

Аждар хан йүз элли беги билен эле салан атларыны ёла саяр:

-- Адына бег, йылкылары юрда сүрүн! Түпбозан хана салам айдың! Мүң атлысы билен гелсин, олжа бол дийиң! Итбарак ханың пажыны бермэндигини айдың!

Адына бег үч атлысы билен йылкылары сүрүп уграяр.

ГИЖЕ.

Итбарак ханың сан-сажаксыз гошуны дүшлөпдир. Ики-еке ерде от яняр. Атлы атыны, дүели-дүесини, пилли пилини огурлатмажак болуп янында саклаяр. Огуз мүң мал-гара билен нөкерлер гарышыпдыр. Бирден гошун тебил тапяр...

Себэби яй окы етерден дашда сан-сажаксыз от янып башлаяр. Гошун горкяр. Бирден асмандан сес эдип юмрук ялы сапан дашлары гошуның үстүне ягып башлаяр. Огуз бегиң сапанчылары янар-даш-небитдакыл атырлар. Гөкден йылдыз ягян ялы. Атлар хоргурып, дүелер багырып, пиллер бөгүрип босгун боляр, себэби ол жанаверлер энтек гөкден ягян отлы оклары гөрмэндилер.

Сапанларың шырпылары элхенч оваз эдйэр.

Чадырлар, дүелериң үстүндэки жуллар яняр. Хер ким сөвешмеден гечен башына донуны бүрөп янып гелйән дашлардан гораняр.

Гошуның ичи гык-бак, ала-гох. Шол пурсат оларың еңсесинден ене йүзлерче йигитлер ок-йай хем сапан атып, душманлары пүррелейэрлер. Олар Аждар ханың эсгерлери.

ИРДЕН.

Ирден гүн догуп гелйэр. Гаражеңжелден Итбарак ханың сан-сажаксыз гошуны нызам билен чыкып гелйэр. Довуллар, тагаралар, сурнайлар-кернайлар сөвеш теблини чалып жүмле-жахан эйменч оваздан доляр.

Өң хатарда он хатар пыяда гошун, оларың ызында пилдарлар. Ики йүз элли – үч йүз чемеси пил тамам сөвеш совутлы, үстүндэки беглерем.

Пиллерден соң атлы гошун, дүели гошун, пыяда гошун.

Итбарак ханың кейпи гала! Ол пилиниң үстүнде дик дуруп, чадырының сүтүнинден япышып гаршыдакы гаршыдашларыны сынлаяр. Гаршыдаш гошун болайса дөрт мүң, әхлисем пыяда.

-- Хах-хах-ха! Огуз хан, мен сениң юрдуңа ган чайкар мен! Сениң юрдуңа юмуртга тогалабермели эдер мен! Бүргүтлерим, душман үстүнде!

Ол гөге гылыч сыряр.

Агыр гошун ярагына япышып, чозяр.

Ики гошуның арасы голайлаяр. Огуз ханың ызкы хатардакы сапанчылары душманы сапан окуна тутяр. Шувлашып барян дашларың, чырпыларың сеси яңланяр. Эмма гошуның пиңине дәл. Өндәки хатарың пыяда гошуны Огуз ханың ордасына чозяр. Душман окетере голайланында биринжи хатардакы мергенлер окяйыны аятярлар ве дессине отурып, яйына ок долдуряр. Икинжи хатар ок яйыны атып отуряр, соңра үчүнжи хатардакылар окуны атяр. Окуны атан хатарың нөкерлери отуряр. Шейдип гөз ачып юмасы салымда душманың үстүне мүнцлерче-мүнцлерче ок атыляр, көп-көп душман яраланяр.

Шол пурсат Итбарак ханың гошунының сагындан бәш мүнц, солундан бәш мүнц атлы душман үстүне чозяр. Итбарак ханың совутлы сөвешжең пиллери патанаклашып Огуз ханың йыгнының үстүне чозяр. Огузың өңдәки окяйчылары ыза гачяр. Итбарак хан олары гачандыр өйдйәр. Эмма олар ыза гечип, дүели ханяйчыларына май берйәр.

Бәш-алты йүз дүе чөкүп отыр. Оларың ховудына ханяйлары беркидилипдир. Әхли дүелериң янында от якылыпдыр. Нөкерлер ужуна яглы эсги чоланан узын мис оклары отлап, ханяйыны долдурып, ики эли билен кеменди чекип, атып башлаярлар. Йүзлерче-йүзлерче янып барян шинди гөрүлмедик узын оклар пиллере, пиллериң совудына санжыляр. Ханяйчылар икинжи, үчүнжи оклары атярлар. Бир ярым гулач бойлы мис оклар эйменч шувлашып, гызыл от янып пиллери яралаяр. Энтеке бейле беланы гөрмедик пиллер ызына өврүлйәр. Пилиң үстүндәкилер пиллерини сайгылап гачяр. Ханяйчылары узын-узын мис оклары атяр. Дүелер бөгүришип, пиллер багырышып Итбарак ханың агыр гошунының ичине уруляр. Боляр бир басгы. Ардындан гелип санжылян мис оклара, оларың одуна авунан пиллер өңүнден чыканы какып, йыкып, басгылап бер-башагайлык эдйәр. Ики яндан Гызылгөз ханың хем Аждар ханың атлы гошуны душманлары пүрреләп йөр.

Итбарак хан пилиниң үстүнде думлы-душа гыгыряр, хайбат атяр, дәлирәйжек боляр. Эмма гошун босгуна өврүлип баряр...

Сөвеш довам эдйәр...

Итбарак ханың сагындан чозан Агабег хан герчек беглери билен хайкырып душман билен дөвүш эдйәр.

Итбарак ханың солундан чозан Аждар хан, Гызылгөз хан беглери билен агыр гошуна гыран дегрип баряр.

Сапанчылар хем шувлашян дашлары, хем янян дашлары атярлар.

Ханяйчылар узын-узын мис оклары атярлар. Мис оклары йылдыз ялы сүйнүп душманың рухуна санжыляр.

Ниже мүнц атың, дүйәниң, пилиң, пыяда гошуның гык-багы,

зензелеси, хайкырмасы асмань астына доляр. Ниже мўн малың, адамың тозаны асман билен земин арасыны тутупдыр. Ики тарапам мерди-мердана сөвешйәр.

Икинжи серияның соңы.